


Vol 30  
Nru 163  
Jannar - Marzu 2009

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat ta' l-Art  
Imqaddsa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju ta'  
l-Art Imqaddsa

## GRAFIKA:

P. Joseph Magro OFM

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM  
P. Ġwann Azzopardi OFM

## ABBONAMENT:

€ 7 fis-sena  
€12 jew aktar Sostenitur

Kummissarjat ta'  
l-Art Imqaddsa  
8, Triq Santa Luċija,  
Valletta, VLT 1188  
Malta.

Tel: 21 242254

Fax: 21 252031

## STAMPAT:

Best Print Co. Ltd.

Il-Materjal kollu li  
jidher f'din ir-Rivista huwa  
Copyright © tal-Kummissar-  
sarjat ta' l-Art Imqaddsa u  
l-Edizzjoni TAU, 2009

comalt@ofm.org.mt

www.ofm.org.mt

# Werrej



5



17



25

32



- 5 **Pawlu ta' Tarsu (4)**
- 
- 17 **Ir-Rewwixta kontra l-Frangiskani**
- 
- 25 **Il-Misteru ta' Kristu**
- 
- 32 **Il-Prezenza ta' Alla fl-AT**
- 
- 37 **Il-Qawmien ta' Ġesù f'S. Pawl**
- 
- 42 **Il-Konverzjoni ta' S. Pawl - Mdina**
- 
- 46 **Il-Misterju tat-Trinita (2)**
- 



37



## MIN HU R-REBBIEH FIL- GWERRA?

Meta nharsu lejn l-immaġni fuq it-televixin u naraw il-qerda li sehhet f'Gaza f'dawn l-aħħar ġimgħat, kif ukoll id-danni limitati imma wkoll perikolużi li ġarrbu l-Israeljani li d-djar tagħhom ġew milqutin mill-missili li ġew sparati minn Gaza, wiehed jistaqsi: min se jkun ir-rebbieh jew it-tellief ta' dan il-konflitt?

Meta Israel kien okkupa x-Xatt tal-Punent, l-Istrixxa ta' Gaza, l-Għoljiet tal-Golan u s-Sinaj, fil-Gwerra ta' l-1967, kien ċar li Israel kellu qawwa militari superjuri għal dik ta' 5 pajjiżi Għarab li attackawh kollha flimkien. Imma dawn kienu żminijiet oħrajn. Minn dak iż-żmien Israel telaq xi wħud minn dawn l-artijiet okkupati, halla s-Sinaj, il-Libanu tan-nofsinhar, l-Istrixxa ta' Gaza, u ta l-awtonomija lil Gaza u lill-bliet tax-Xatt tal-Punent, Jenin, Nablus, Tulkarem, Qalqilya, Ramallah, Betleħem, Ġeriko u Hebron. Imma dan kollu wassal biss biex tkabbar is-sens ta' mibegħda u vjolenza bejn Israel u l-Palestinjani, li qed igawdu awtonomija ta' ċittadini magħluqin minn ħajt ta' sigurtà li jdawwarhom dawramejt u jagħlaqhom f'ħabs kbir bis-sema miftuh fuqu. Mill-banda l-oħra l-elementi estremisti kibru wkoll f'Israel, li fih elementi li jridu jaħkmu bil-forza l-pajjiż kollu u johonqu lill-Palestinjani, u li huma ffrustrati mill-attakki li kontinwament jiġu fuq bliet viċin il-fruntiera mal-Libanu u ma' Gaza.

Ħaġa wahda hi ċara. Li kiber il-fundamentalizmu, l-integralizmu, il-fanatizmu, fuq iż-żewġ naħat. U llum Israel



...editorjal


*Min hu r-rebbieh  
fil-gwerra?*

u l-Palestina jkollhom jammettu li f'din il-gwerra ma hemm l-ebda rebbieh imma hemm biss tellief. Hemm il-Palestinjani telliefa li, htija ta' l-użu ta' armi u terroriżmu, flok ta' mezzi ta' diplomazija, wasslu lill-mijiet ta' cittadini innocenti li jsufri vjolenza li Israel jgħid li indirizzaha biss fuq il-militari u t-terroristi. Hemm l-Israeljani li, għalkemm laħqu 7 miljuni u bnew pajjiż fuq stil oċċidentali b'ingranaġġ demokratiku u ċivili, ma jistgħux igawdu l-paċi f'din l-art li tant batew biex jergħu jidhlu fiha. U forsi hemm għalihom il-periklu li din il-paċi ma jarawha qatt issehh.

Għaliex dan kollu? Għax tonqos ir-rieda tajba li ssehh il-paċi, min-naħat

kollha. U mill-komunità internazzjonali li donnha spettatur passiv li mhu kapaci jwettaq xejn hliet isiefer biċ-ċfuf u l-glekkijiet biex jagħmel trattattivi diplomatiċi ta' paċi li ma jfissru xejn. Jiena nistaqsi dejjem: hu veru li dawn il-popli jridu l-paċi? Personalment għandi dubji kbar. Ma narax sinjali pożittivi li din il-paċi fil-fatt iriduha. Quddiem dan kollu nħoss qalbi tingħafas għal dawk kollha li qed isofru ingustament: in-nisa u t-fal Palestinjani, imwerwrin u maqtulin, is-suldati Israeljani mibgħutin għall-gwerra fil-fjur ta' żgħożithom meta jistgħu jiddedikaw l-enerġiji tagħhom għal ideali nobbli, il-minoranza Kristjana mghaffga bejn

zewġ maġġoranzi ta' Lhud u Musulmani li ma jaħmlux id-dell wiehed ta' l-iehor. U aħna l-Frangiskani u l-insara niżfnu fin-nofs. U nitolbu li xi darba naraw madwarna rebbiegħa sabiħa ta' paċi. Sadanittant aħna nibqgħu hawn, għall-grazzja ta' Alla bogħod mill-periklu veru. Nibqgħu hawn biex nilqgħu l-pellegrini u ninsistu magħhom li ma hemmx periklu għalihom, almenu mhux sakemm ngħidulhom aħna biex ma jigux. Imma nibqgħu hawn biex infakkru li l-Princep tal-Paċi ried jitwieled f'din l-art imdemma, biex juri kemm hu msejken il-bniedem, hu minn liema poplu hu, meta jitlef ir-raġuni.



# PAWLU TA' TARSU (4)

*Alfio M. Buscemi OFM*

## It-Tieni Vjaġġ Missjunarju

Wara li saħħah il-fidi fil-Knisja ta' Antjokja, Pawlu reġa' iddeċieda li jmur iżur il-komunitajiet Kristjani li hu kien waqqaf fl-ewwel vjaġġ missjunarju tiegħu. Pawlu qatt ma baqa' indifferenti lejn dawk il-komunitajiet li hu "bl-Evangēlju nissilhom fi Kristu Ġesù" (1Kor 4,15; 1Tess 2,7-8; 2Kor 6,13). Pawlu kien ihoss ta' kuljum "l-ħsieb tal-knejjes kollha" (2Kor

11,28). “Uliedi, għal darba oħra qiegħed inhoss l-uġiħ tal-ħlas sakemm Kristu jissawwar fikom” (Gal 4,19). Imqanqal minn din il-ħeġġa, Pawlu dar lejn Barnaba u qallu: “Ħa nerġġhu mmorru nżuru l-aħwa fl-ibliet kollha li fihom xandarna l-kelma tal-Mulej, u naraw kif huma sejrjn” (Atti 15,36).

Barnaba qabel ma’ Pawlu u kien se jitlaq miegħu, imma nqalghet problema. “Barnaba ried li magħhom jieħdu wkoll lil Ġwanni, jghidulu Marku. Imma Pawlu deherlu li ma kellhomx jieħdu magħhom wieħed li, meta kienu fil-Panfilja, telaqhom u ma marx magħhom għax-xogħol.

Kellhom xi jghidu sewwa, tant li nfirdu minn xulxin. Barnaba ħa miegħu lil Marku u telaq bil-baħar lejn Ċipru. Pawlu għazel għal miegħu lil Sila (Silvanu) u telaq” (Atti 15,36-40). Ma nafux għaliex iż-żewġ appostli kollaboraturi waslu għal nuqqas ta’ ftehim hekk serju, li nfirdu minn xulxin. Barnaba mar ma’ kuġinuh Ġwanni Marku lejn Ċipru. Hi l-aħħar aħbar li għandna dwar dan l-Appostlu kbir. Barnaba jgħib mix-xena, ħlief għat-tradizzjoni lokali tal-Knisja Ċiprijota, fejn skont l-Atti ta’ Barnaba (5 seku), wara li ppriedka f’Ċipru, Barnaba ġie mmartirizzat minhabba l-qerq tas-saħħar Barjesu (Elimas) imsikket minn Pawlu fl-ewwel vjaġġ missjunarju. Il-qabar ta’ l-Appostlu San Barnaba għadu meqjum sallum f’santwarju fil-gżira ta’ Ċipru, ffit barra mill-belt ta’ Famagusta. Pawlu u Sila telqu mis-Sirja lejn iċ-Ċiliċja, u minn hemm komplew jaqsmu l-muntanji biex waslu fil-komunitajiet ta’ Likaonja (Derbe, Listra u Ikonju) u tal-Pisidja (Antjokja ta’ Pisidja).

### **Pawlu fil-Knejjes tas-Sirja-Ċiliċja u fil-Galazja**

L-ewwel parti tal-vjaġġ ta’ Pawlu u Sila saret malajr. Huma żaru fi żmien qasir il-Knejjes tas-Sirja u ċ-Ċiliċja li Pawlu kien



waqqaf fl-ewwel vjaġġ missjunarju. L-unika ġrajja interessanti hi dik ta' Lистра, fejn Pawlu jiltaq' maż-żagħżuġħ Timotju, li kellu jsir kollaboratur kbir tiegħu. "Pawlu wasal sa Derbi u Lистра. Hemmhekk kien hemm dixxipli jismu Timotju, bin mara Lhudija li kienet temmen, imma li missieru kien Grieg. Hu kellu fama tajba ma' l-aħwa ta' Listra u Ikonju. Pawlu ried jieħdu miegħu. Għalhekk qabad u għamillu ċ-ċirkonċizzjoni minhabba l-Lhud ta' daww l-inħawi, għax kollha kienu jafu li missieru kien Grieg" (Atti 16,1-3). Ma nafux jekk Timotju kienx diġà rċieva l-maġħmudija waqt l-ewwel vjaġġ ta' Pawlu f'Listra, inkella jekk ġieħ mġħammed f'din l-okkażjoni. Pawlu deherlu li jagħtih iċ-ċirkonċizzjoni biex hekk ma jsibx oppożizzjoni mil-Lhud meta jisimġħuh jippriedka dwar Kristu. Pawlu u šhabu daru l-ibliet "biex jġħarrfuhom bid-digriet ta' l-appostli u l-presbiteri ta' Ġerusalem u jħeġġuhom biex iharsuhom" (Atti 16,4). Pawlu mbaġħad kompla l-vjaġġ tiegħu billi mar fil-Friġja u l-Galazja, "għax l-Ispirtu s-Santu ma ħallihomx ixandru l-kelma ta' Alla fl-Asja" (Atti 16,6). L-Asja prokonsolari kellha bliet importanti, imma Pawlu iddirieġa l-passi tiegħu lejn it-tramuntana. Hu stess

jitkellem dwar il-hidma ta' evanġelizzazzjoni fost il-Galatin, meta jikteb: "Intom tafu li meta xandartikom l-Evanġelju għall-ewwel darba, kien minhabba li kont marid. Għalkemm din il-marda f'ġismi kienet ta' prova għalikom, intom ma stmerrejtunx u anqas skartajtuni, iżda lqajtuni bħala anġlu ta' Alla, bħal Kristu Ġesù" (Gal 4,13-14). Il-Galatin kienu ġejjin minn popli antiki fil-Gallia (Franza), li qasmu l-Ewropa ċentrali u marru fl-Illirja, il-Maċedonja u l-Greċja. Fit-3 seklju q.K. daħlu fl-Asja Minuri, u okkupaw xi partijiet mit-territorji tal-Friġja, Kappadoċja u Pontu. Ir-Rumani okkupaw l-artijiet tal-Galatin fis-sena 189 q.K., u waqqfu l-provinċja imperjali tal-Galazja. It-territorju proprju tal-Galatin kien imiss mal-konfini tal-Bitinja (tramuntana), mal-Friġja (punent), mal-Likaonja u l-Pisidja (nofsinhar), u tal-Kappadoċja u l-Pontu (lvant). Ma nafux eżattament x'kienet il-marda li kellu Pawlu meta evanġelizza lill-Galatin. Il-fatt li dawn l-inħawi kienu ġew evanġelizzati fit-tieni vjaġġ ta' Pawlu hu konfermat minn Luqa, li jġħidilna li, fit-tielet vjaġġ tiegħu, Pawlu "qagħad idur minn post għal iehor fl-art tal-Galazja u l-Friġja, iwettaq id-dixxipli kollha" (Atti 18,23). Mill-Galazja Pawlu ried

imur lejn it-tramuntana fil-Bitinja, imma mill-ġdid l-Ispirtu ta' Ġesù ma ħallieħx, u għalhekk il-missjunarji daru lejn il-punent, fir-reġjun tal-Misja u niżlu fil-port ta' Troas (Troade) fuq il-Baħar Eġew.

## **Il-missjoni ta' Pawlu fil-Maċedonja**

Pawlu kien qasam il-penisola Anatolika u wasal faċċata ta' l-Ewropa. Luqa jġħidilna li Alla wera lill-Appostlu li kellu jaqsam il-baħar u jevanġelizza l-Greċja, għax "bil-lejl Pawlu kellu viżjoni; ra raġel mill-Maċedonja, wieqaf, jitolbu hekk: 'Ejja l-Maċedonja u għinna'" (Atti 16,9). Hawnhekk jidħol element importanti fir-rakkont ta' l-Atti. Luqa jitkellem għall-ewwel darba fl-ewwel persuna plural: "Malli ra din il-viżjoni, malajr fittixna nitilqu lejn il-Maċedonja" (Atti 16,10). Ĥafna jaraw f'dan l-istil l-okkażjoni li fiha Pawlu ltaq' ma' Luqa, li kellu jkun sieħeb tiegħu matul bosta vjaġġi, hekk li l-Atti ta' spiss jitkellmu minn "aħna". X'aktarx li Luqa kien jaf tajjeb il-Maċedonja u l-Greċja, u nġħaqad ma' Pawlu, Timotju u Sila fil-missjoni tagħhom.

## **Pawlu f'Filippi**

Il-vjaġġ bil-baħar minn Troas sa Neapoli, b'waqfa fil-ġzira ta' Samotraċja, kien


ta' 230 km, imma t-temp iffavorihom, għax f'jumejn kienu qasmu l-Baħar Eġew. Neapoli (illum jisimha Kavalla) kienet il-port tal-belt ta' Filippi, li kienet 17-il kilometru 'l gēwwa fuq il-“Via Egnatia”. Luqa jsejjaħ lil Filippi “l-belt ewlenija tal-provincja tal-Macedonja u kolonja Rumana” (Atti 16,12). Kienet twaqqfet minn Filippu II, missier Alessandru l-Kbir, qrib is-sena 356 q.K., taħt il-muntanja Pangeo. Wara l-battalja ta' Filippi (42 q.K.) il-belt ingħatat id-dinjità ta' kolonja rumana. Fi żmien Pawlu kien jisimha Colonia Iulia Augusta Philippensis. Kienet belt ta' nies imħallta, u forsi kellha wkoll fiha xi Lhud.

F'Filippi Pawlu ma sabx sinagoga, imma biss “dar tat-talb”, “barra l-bieb tal-belt, lejn xatt ix-xmara” (Atti 16,13). Forsi ma kienx hemm minyan, jiġifieri grupp ta' 10 irġiel Lhud minn 13 il-sena 'l fuq, li setgħu jiggarantixxu s-servizz sinagogali. Kien qrib ix-xmara Gangite li Pawlu mar isib grupp ċkejken ta' Lhud li nġabru għat-talb qrib l-ilma, minħabba l-purifikazzjonijiet ritwali. Hemmhekk Pawlu sab biss nisa. Fid-Djaspora mhux l-ewwel darba li n-nisa kienu jithallew jitolbu fis-sinagogi u saħansitra jmexxu t-talb. Pawlu għaldaqstant ippriedka lil dawn in-nisa. Fosthom

kien hemm wahda jisimha Lidja, minn Tjatira, li Luqa jiddiskreviha bhala “neguzjanta tal-porpra u kienet tqim lil Alla”. Mela kienet taf bir-religjon Lhudija u kienet simpatizzanti lejha. Mhux biss laqgħet il-kelma ta' Pawlu, imma insistiet li żżomm għandha lill-evanġelizzaturi. Hekk Pawlu evanġelizzaha u “tgħammadet, hi u l-familja tagħha” (Atti 16,15). Pawlu laqa' bil-qalb il-kortesija ta' Lidja u jidher li hasad frott kotran ta' hidma apostolika f'Filippi, hekk li baqa' jhobb lil din il-komunità u jaċċetta minnha għajnuna materjali, haġa li Pawlu ma kienx soltu jagħmilha (Fil 1,3-11; 4,10-20).

Dwar il-hidma ta' Pawlu f'Filippi Luqa ma jtawwalx, imma jasal mal-ewwel għat-tmiem taż-żjara ta' l-Appostlu, li żviluppap f'persekuzzjoni kontrih. “Darba wahda, aħna u sejrjn lejn il-post tat-talb, iltaqgħet magħna tfajla

Isira, li kellha l-ispirtu biex taqra x-xorti u kienet iġġib haġna flus lis-sidien tagħha bit-teħbir li kienet tagħmel. Din baqgħet miexja wara Pawlu u warajna, tgħajjat u tgħid: ‘Dawn l-irġiel huma qaddejja ta' Alla l-Għoli, li jxandrulkom it-triq tas-salvazzjoni’. U damet haġna għranet tagħmel hekk. Fl-aħħar Pawlu ddejjaq, dar lejn l-ispirtu u qallu: ‘F’isem Ġesù Kristu, jien nġhidlek; oħroġ minnha!’ U l-ispirtu haġeg minnha minnufih” (Atti 16,16-18). Sidien it-tfajla raw li l-qligħ tagħhom spiċċa u qajmu





persekuzzjoni kontra Pawlu u Sila, u akkużawhom quddiem il-maġistrati li kienu qed ixewxu lill-poplu u jippriedkaw użanzi Lhud diversi minn dawk Griegi. Il-maġistrati, mingħajr ma għamlulhom proċess, u mingħajr lanqas ma staqsew jekk Pawlu kienx ċittadin Ruman, sawwtu lil Pawlu u Sila u qafluhom fil-ħabs. Ta' veri appostli li jemmnu fil-kliem ta' Ġesù biex jifirħu u jithennew fil-persekuzzjoni (Mt 5,11-12), Pawlu u Sila għaddew il-lejl fil-ħabs ikantaw innijiet lil Alla. "F'daqqa waħda sar terremot hekk kbir li s-sisien tal-ħabs theżhżu" (Atti 16,26), fenomenu naturali f'żona sismika bħalma hi l-Greċja. Billi l-għassies haseb li l-ħabsin harbu, għax kien inħall




l-irbit ta' kulhadd, kien se joqtol lill-nnifsu. "Imma Pawlu għajjat b'lehen għoli u qallu: "Tagħmel ebda ħsara lilek innifsek, għax aħna lkoll hawn". L-għassies talab id-dawl, daħal jigrì, u mrieghed bil-biża' nnextehet f'riglejn Pawlu u Sila. Imbagħad ħariġhom barra u qalilhom: "Sinjuri, x'għandi nagħmel biex insalva?" Huma weġbuh: "Emmen fil-Mulej Ġesù, u ssalva int u l-familja tiegħek". U habbrulu l-kelma tal-Mulej, lillu u lil dawk kollha li kienu f'daru. Dak il-ħin stess bil-lejl, l-għassies hadhom miegħu, ħaslilhom il-ġrieħi, u bla telf ta' żmien tgħammed hu u niesu kollha" (Atti 16,28-34). L-għada filgħodu l-maġistrati ordnaw li Pawlu u Sila jinħelsu. Forsi intebħu bl-iżball tagħhom li għalqu fil-ktajjen ċittadini Rumani, u riedu jibgħatuhom bil-mohbi mill-belt. Imma Pawlu wera l-kapaċità tiegħu li jiddefendi ruħu: "Sawwtuna quddiem kulhadd, lilna, ċittadini Rumani, bla ma raw jekk aħniex hatja jew le, u tefgħuna l-ħabs; u issa jridu jibgħatuna 'l barra bil-mohbi? Hekk le! Ħa jiġu u joħorġuna huma!" (Atti 16,37) Hekk il-maġistrati kellhom jiġu jiskuzaw ruħhom, għax kienu marru kontra l-Lex Claudia tas-sena 696 q.K., li kienet tikkundanna għall-eżilju lil min jaqfel fil-ħabs ċittadin

Ruman mingħajr proċess, u kontra l-Lex Valeria tas-sena 509 q.K. li kienet tipprojbixxi li ċittadin Ruman jiġi msawwat mingħajr proċess, u kontra l-Lex Porcia tas-sena 248 q.K. li kienet tipprojbixxi l-flaġellazzjoni ta' ċittadin Ruman. Kien hekk li Pawlu u Sila, wara li rċevew l-iskużi tal-maġistrati, aċċettaw li jitilqu bil-kwiet minn Filippi, wara li sellmu lil Lidja.

### Pawlu f'Tessalonika

Pawlu u šhabu komplew tul il-"Via Egnatia" lejn il-lbiċ, u wara li qasmu Anfipoli u Apollonja, wara 150 km waslu Tessalonika (illum Saloniki), belt kbira tal-Greċja, u port importanti fuq il-Baħar Eġew. Kien bniewha Kassandru, general ta' Alessandru l-Kbir, fis-sena 315 q.K., u semmiha Tessalonika għal martu, meta mbagħad sar re tal-Maċedonja. Wara l-battalja ta' Pidna fis-sena 168 q.K., r-Rumani kienu qasmu l-Maċedonja f'4 distretti, u Tessalonika saret il-kapitali tat-tieni distrett. Antonio u Ottaviano għamlu lil Tessalonika belt hielsa fis-sena 42 q.K., immexxija minn 6 maġistrati. Kellha popolazzjoni kosmopolita, u wkoll komunità Lhudija bis-sinagoga. Pawlu segwa l-metodu normali ta' predikazzjoni tiegħu. Għal tliet Sibtijiet wara xulxin ippriedka dwar



*San Pawl  
quddiem Ananija*

Ir-rizultat kien li l-ġemgħa nqasmet: min emmen il-kliem ta' Pawlu u min għamillu persekuzzjoni.

Ma nafux kemm Pawlu u Sila damu Tessalonika, forsi xi tliet xhur. Kien żmien ta' hidma intensa għalihom. F'1 Tess 2,1-2 Pawlu jikteb: "Intom tafu, huti, li l-miġja tagħna fostkom ma kinitx għal xejn. Għalkemm aħna, bħalma tafu, batejna u żebilhuna f'Filippi, qabel ma ġejna għandkom, imma għamilna l-qalb f'Alla tagħna, u fost hafna taħbit xandarnielkom l-Evangeliu ta' Alla". Hafna

Tessalonkin laqgħu bil-qalb il-messaġġ ta' Pawlu. "Għax l-Evangeliu tagħna lilkom ma kienx biss bil-kliem, imma wkoll bil-qawwa, bl-Ispirtu s-Santu u b'perswazjoni shiħa; intom tafu kif ġibna ruħna meta konna fostkom għall-ġid tagħkom. Intom sirtu tixbħu lilna u l-Mulej, billi lqajtu l-kelma fost hafna taħbit bil-ferħ ta' l-Ispirtu s-Santu. Hekk intom sirtu mudell għal dawk kollha li emmnu fil-Macedonja u l-Akaja" (1 Tess 1,5-7). F'Tessalonika laqgħu l-fidi Ġason, li x'aktarx laqa' għandu lill-appostli (Atti 17,6); Aristarku, li sieheb lil Pawlu fit-tielet vjaġġ missjunarju (Atti 19,29; 20,4) u wkoll fil-vjaġġ tiegħu lejn Ruma li fih ġie wkoll f'Malta (Atti 27,2), u kien ma' Pawlu fil-habs (Kol 4,10); Sekundu, wkoll sieheb Pawlu fit-tielet vjaġġ (Atti 20,4). Il-Lhud qamu bi vjolenza kontra Pawlu f'Tessalonika. Qajmu irvell shiħ u daħlu għand Ġason ifittxu lill-missjunarji, imma dawn kien inħbew. Għalhekk kaxkru lil Ġason quddiem il-maġistrati, flimkien ma' xi aħwa oħrajn, u akkużawhom li kienu jeħduha kontra d-digriet ta' Ċesari. Imma l-biċċa spicċat malajr, għax Ġason għamel tajjeb għall-appostli – x'aktarx li hallas kawzjoni – u hekk hallewh imur lejn daru. "Minnufih bil-lejl l-aħwa qabdu t-triq lil Pawlu u 'l Sila għal Berija" (Atti 17,10).

### Pawlu f'Berija

Berija (Veria) kienet tinsab 70 km lejn il-lbiċ ta' Tessalonika,

f'riglejn il-muntanja Olimpo. Skont il-mitoloġija kienet inbniet min-ninfa Berea. Fil-gwerra tal-Peloponneso ħakmuha n-nies ta' Ateni. Ir-Rumani hatfuha wara l-battalja ta' Pydna fis-sena 168 q.K. u ghamluha belt tat-tielet distrett tal-Macedonja. Kienet belt importanti u kellha kolonja Lhudija numeruża. Skont Atti 17,11 il-Lhud ta' Berija "kienu nies ta' qalb kbira aktar minn dawk ta' Tessalonika". Hekk laqgħu bil-qalb il-kelma ta' Pawlu u bdew jistudjaw l-Iskrittura biex fiha jsibu l-profetiji dwar Ġesù. Pawlu ikkonverta kemm Griegi kif ukoll Lhud f'Berija. Imma hawn ukoll waslu l-Lhud minn Tessalonika, biex itellfu lil Pawlu fil-missjoni tiegħu. Billi l-aħwa beżgħu li jqum l-inkwiet bagħtu lil Pawlu bil-baħar lejn Ateni mill-port ta' Pidna, filwaqt li Sila u Timotju baqgħu Tessalonika b'ordni li jmorru jiltaqgħu ma' Pawlu f'Ateni. X'aktarx li, skont 1 Tess 3,1-5 Timotju mar ma' Pawlu f'Ateni, imma reġa' lura fil-Macedonja biex imbagħad ma' Sila mar jiltaqa' ma' Pawlu f'Korintu (Atti 18,5; 1 Tess 3,6). Sadanittant Pawlu baqa' għal xi żmien wahdu f'Ateni.

### **Il-Missjoni fl-Akaja: Pawlu f'Ateni**

Il-belt ta' Ateni fl-ewwel seklu kienet tilfet l-imghoddi glorjuż tagħha bħala centru politiku, kulturali u artistiku. Imma xorta kienet għadha belt ħielsa, li r-Rumani kienu jħarsu lejha b'rispett minhabba

l-passat glorjuż tagħha. Id-dinja kienet għadha tħares lejn Ateni bħala "l-ħabba ta' l-ġhajj tal-Greċja" (Filun), "il-musbieħ tal-Greċja" (Ċicerun), "l-omm ta' l-arti kollha".

Ateni kienet għadha ċ-ċentru l-aktar importanti ta' l-iskejjel filosofici ta' l-1 seklu: Stojci, Epikurej, Ċiniċi, Neopitagoriċi, Medioplatoniċi. Ix-xena ta' Atti 17,16-34 hi l-quċcata mhux biss tal-missjoni ta' Pawlu, imma tal-ktieb kollu ta' l-Atti. Luqa jħares lejn Ateni bħala s-simbolu l-aktar elokwenti tad-dinja pagana li tidhol fi djalogu mal-Kristjaneżimu, u fl-istess ħin il-post fejn issir id-djalettika bejn "l-għerf ta' din id-dinja" u "l-għerf ta' Alla".





Pawlu ma impressjonax ruhu bil-glorja ta' Ateni. “Kemm dam Ateni jistennihom (lil Sila u Timotju), Pawlu kien jinkedd fih innifsu jara l-belt mimlija idoli” (Atti 17,16). Il-belt kienet twegġa’ s-sentimenti rigorużi u monotesitiċi tiegħu bħala Lhudi. Imma l-Appostlu ma qatax qalbu. Mar fis-sinagoga jiddiskuti mal-Lhudi u wkoll ħareġ fl-Agorà, il-pjazza li fiha jsiru dibattiti filosofiċi u d-deċiżjonijiet pubbliċi, jithaddet ma’ dawk li kien jiltaqa’ magħhom. Is-sistema li wiehed jgħallem fl-Agorà ma kinetx ġdida: il-filosfu Sokrate kien għamel dan. Kien għalhekk li ċ-ċittadini ta’ Ateni mtlew bil-kurżità halli jisingħu “lil dan il-labláb” (spermologos = żerriegħ tal-kliem). Riedu jkunu jafu min kienu l-allat strangieri li kien jitkellem dwarhom, li kien isejjilhom Ġesù u Anástasis (qawmien mill-imwiet), u li għalihom kienu speċi ta’ koppja divina. “Issa l-Atenin kollha u l-barranin li kienu joqogħdu hemm ma kienu jehdew b’xejn ħlief b’li jgħidu jew jisingħu xi haġa ġdida” (Atti 17,21). Kien għalhekk li hađu ’l Pawlu fl-Arjopagu ta’ Ateni. Dan kien post merfugħ fil-għoli bejn l-Agorà u l-Akrópoli ta’ Ateni, li fih fl-imghoddi kien hemm it-tribunal. Id-diskors ta’ Pawlu (Atti 17,21-31), din id-darba diskors quddiem il-pagani, hu uniku fil-mod kif jipprezentah Luqa. Pawlu jitlaq minn captatio benevolentiae, billi jqim ir-religjożità taċ-ċittadini ta’ Ateni u jinnota li sab altar “lil alla mhux magħruf” (Atti 17,23). “Għalhekk, dak li intom tqimuh bla ma tagħrfuh, nħabbarhulkom jien” (Atti 17,23). Pawlu juri li l-veru Alla hu dak li ħalaq is-sema

u l-art, li ma ghandux bżonn tempji u offerti, għax hu l-ghajn tal-ħajja. L-Appostlu saħansitra jikkwota proverbju mill-Fenomeni 5, ta' Arato ta' Soli, poeta miċ-Ċiliċja (3 seklu q.K.), "Aħna tassew nisel tiegħu". Mela dan il-veru Alla ma nistgħux nirrappreżentawh bi xbihat tad-deheb u l-fidda. Issa li hu magħruf jeħtieġ li l-bnedmin jemmnu fih, għax hu ġej jagħmel haqq mid-dinja bil-ġustizzja. Bħala sinjal hu diġà baġhat bniedem bħala messaġġier tiegħu u ta prova ta' dan billi qajmu mill-imwiet. Sa hawn wasal Pawlu. Quddiem l-ammiraturi tal-mewt stojka ta' Sokrate u t-teoriji ta' Platun, Pawlu sab avversarji akkaniti. "Malli semgħu kliemu fuq il-qawmien mill-imwiet, xi wħud minnhom bdew jidhku; iżda oħrajn qalu: 'Nerġgħu nisimghuk fuq dan darb' oħra'" (Atti 17,32). Hekk Pawlu hareġ minn hemm. Mill-episodju ta' Ateni Pawlu tgħallem verità li qatt aktar ma warrabha. "Għax il-Lhud jitolbu s-sinjali, u l-Griegi jfittxu l-għerf, imma aħna nxandru 'l Kristu msallab, skandlu għal-Lhud u bluha għall-Griegi; iżda għal dawki li huma msejħin, sew Lhud sew Griegi, Kristu huwa l-qawwa ta' Alla u l-għerf ta' Alla" (1 Kor 1,22-24). Il-falliment ta' Pawlu ma kienx totali. Xi wħud li

semgħuh emmnu, fosthom Dijonisju l-Arjopaġita u Damaris. Dan Dijonisju baqa' magħruf fil-leggenda, għax ġew attribwiti lulu trattati mistiċi li nkitbu fis-seklu 5 (Pseudo-Dijonisju), u ġie wkoll identifikat ma' San Dijonisju, l-ewwel isqof ta' Pariġi u martri (3 seklu). Pawlu allura telaq lejn Korintu, u mix-xeħta qatt aktar ma rifes il-belt ta' Ateni.

### Pawlu jasal Korintu

Korintu hi belt kbira fuq biċċa għonq ta' art li tifred il-Baħar Joniku mill-Baħar Eġew. Kienet belt Dorika mibnija fl-I millennju q.K. bl-isem ta' Efira. Waslet għall-quċċata tal-glorja tagħha fis-sekli 6-5 q.K., u kienet thabbatha ma' Ateni, Sparta u Tebe. Kienet belt li kellha żewġ portijiet – Kenkri fuq il-Baħar Eġew u Lecheo fuq il-Golf ta' Korintu u l-Baħar Joniku. Kienet saret proverbjali għal-lussu u l-korruzzjoni tagħha. Kienet ċentru tal-kult ta' Poseidon, u ta' Afrodite-Tyche, li kellha tempju li fih kienet issir prostituzzjoni sagra. Ghalkemm Korintu sfat meqruda minn Lucio Mummio fis-sena 146 q.K., Ġulju Ċesare reġa' bniha bħala belt grandjuża bl-isem Colonia Laus Iulia Corinthiensis. Kellha permimetru ta' 15 km ta' hitan u l-popolazzjoni kienet ta' 200 elf abitant

liberi u 400 elf skjav. Belt kosmopolita, li fiha l-Lhud kienu kolonja numeruża u kellhom sinagoga. Malli wasal Korintu, Pawlu sab għajnunna minn koppja Lhudija-Kristjana, Akwila, originarju mill-Pontu, u martu Prixxilla, li kienu ġew minn Ruma wara li l-imperatur Klawdju kien keċċa l-Lhud minn hemm (c. 49 w.K.). Dawn offrewlu fejn joqgħod u x-xogħol biex jgħix, billi bħalu kienu jaħdmu t-tined. Kull Sibt kien imur magħhom fis-sinagoga jgħallem lil-Lhud (Atti 18,1-4). "Meta Sila u Timotju waslu mill-Maċedonja, Pawlu ta ruħu kollu kemm hu għax-xandir tal-kelma, u kien jixhed lil-Lhud li Ġesù huwa l-Messija" (Atti 18,5). Sila u Timotju kienu ġabulu l-karità ta' l-insara tal-Maċedonja. Imma l-Lhud ma damux ma offrew rezistenza għall-messaġġ tiegħu, u Pawlu ma kellux għażla oħra hlief jirrepeti dak li kien qal f'Antjokja tal-Pisidja: "Intom tahtu għat-telfien tagħkom, jien ma għandix htija! Minn issa 'l quddiem se nġhaddi għal għand il-pagani" (Atti 18,6). Imbagħad mar joqgħod fid-dar ta' wieħed jismu Titu Ġustu, maġenb is-sinagoga. Krispu, kap tas-sinagoga, emmen f'Ġesù u l-familja tiegħu. Mhux biss, imma wara viżjoni li fiha l-Mulej imlieh bil-kuraġġ, Pawlu baqa' Korintu "sena u sitt

xhur jghallem il-kelma ta' Alla" (Atti 18,11). Kienet is-sena 51-52 w.K.

### **Pawlu jikteb lit-Tessalonkin**

Il-miġja ta' Sila u Timotju tat informazzjoni lil Pawlu dwar il-Knejjes tal-Macedonja, l-aktar dik ta' Tessalonika. Għalkemm it-Tessalonkin kienu wrew ruħhom qawwija fil-persekuzzjoni (1Tess 1,6-10; 2,13-14), imma kien hemm problemi, l-aktar fil-każ ta'

nsara li ntelqu għall-hajja ta' għażż u stennija tat-tieni miġja imminenti tal-Mulej mingħajr l-ebda impenn ta' hidma u użu tajjeb taż-żmien (1Tess 4,11-12; 5,14). Kien għalhekk li Pawlu ddeċieda li jikteb lill-insara ta' Tessalonika. Fil-fatt, kemm dam Korintu, Pawlu kiteb żewġ ittri lit-Tessalonkin. It-tieni ittra kitibha ftit xhur wara l-ewwel waħda. It-tema ċentrali ta' l-ittri lit-Tessalonkin hi l-parousia, jew it-tieni miġja tal-Mulej.

Fihom Pawlu jaghtina tagħlim importanti dwar l-eskatologija kristjana. "Ma rridux li ma tkunux tafu, ħuti, fuq il-mejtin biex ma ssewwdux qalbkom bħall-oħrajn li ma għandhomx tama. Jekk aħna nemmnu li Ġesù miet u qam mill-imwiet, hekk ukoll Alla jiġbor miegħu lil dawk li raqdu f'Ġesù [...] Għaliex il-Mulej innifsu mal-kmand, mal-lehen ta' l-arkanglu u t-tromba ta' Alla, jinzel mis-sema, u dawk li jkunu mietu fi



Kristu jqumu l-ewwel. Imbagħad aħna, li nkunu għadna hawn, ninħatfu magħhom fis-šħab biex niltaqgħu mal-Mulej fl-ajru. Hekk inkunu dejjem mal-Mulej. Aghmlu l-qalb lil xulxin b'dan il-kliem. Dwar il-ħin u ż-żmien, ħuti, ma għandix b'zonn nikt b'kom. Intom tafu sewwa li jum il-Mulej jiġi għal għarrieda bħal halliel bil-lejl [...] Ħuti, intom m'intomx fid-dlam biex jum il-Mulej jehodkom għal għarrieda bħal halliel. Intom ilkoll ulied id-dawl u wlied il-jum; aħna m'aħniex ulied il-lejl, anqas ulied id-dlam. Għalhekk ma għandniex norqdu bħall-oħrajn, iżda nishru u ngħixu bil-qjies" (1Tess 4,13-5,11).

"Ħuti, fl-isem tal-Mulej Ġesù Kristu, nordnawlkom li żżommu ruħkom 'il bogħod mill-aħwa kollha li jgħixu fil-għažż u li m'humix jimxu skont it-tradizzjoni li ħadtu mingħandna. Intom stess tafu kif jeħtieġ li timxu fuq l-eżempju tagħna. Aħna ma tgħažżinnix meta konna fostkom; il-ħobż li kilna, ħadd ma tahulna b'xejn; imma lejl u nhar ħdimna u tħabatna u batejna biex ma nkunu ta' piż għal ħadd minnkom [...] Meta konna fostkom aħna ordnajnielkom li jekk xi ħadd ma jridx jaħdem, dan anqas ma għandu jiekol. Issa aħna smajna li hemm xi wħud fostkom li qegħdin jitgħažżnu; m'humix

jaħdmu, imma qed jinhlew fix-xejn. Lil dawn in-nies nordnawlhom u nwissuhom, f'isem il-Mulej Ġesù Kristu, biex jaħdmu sewwa u għajxienhom jaqilgħuh" (2Tess 3,6-12).

### **Il-ħidma apostolika ta' Pawlu f'Korintu**

Minkejja li l-Atti f'it jikkellmu dwar il-ħidma ta' Pawlu f'Korintu, l-attività apostolika tiegħu kienet intensa. Miż-żewġ ittri li kiteb lill-Korintin, jirriżulta li l-Appostlu kien wettaq katekeżi twila fuq il-"kerygma" tal-fidi (1Kor 11,23-27; 15,1-8), u kellu jagħti direttivi ta' natura etika, billi l-ħajja tal-Korintin kienet libertina (1Kor 5-6). Kellu wkoll jiddedika ħin għall-formazzjoni tal-komunità Kristjana, biex jagħti organizzazzjoni għad-diversi kariżmi ta' l-Ispirtu u ma jhallix li l-interessi personali jf'xklu l-għaqda tal-Knisja ta' Kristu (1Kor 12-14). L-Appostlu kellu mumentu ta' konsolazzjoni li fihom ra l-frott tal-ħidma tiegħu, imma jidher ukoll li għadda minn tbatija u delużjonijiet kbar minħabba l-vizzji li baqgħu iserrpu fil-komunità ta' l-insara ta' Korintu (1Kor 5,1-5; 6,9-11; 11,17-22; 14,23.26-33) u l-firdiet fi ħdan il-Knisja (1Kor 1,10-17). Kien għalhekk li hu kiteb diversi ittri lill-Korintin, li tnejn minnhom waslu għadna.

Mill-ġdid kienet l-għira tal-Lhud li qajmet persekuzzjoni kontra Pawlu f'Korintu. "Imma meta Galljon sar prokonslu ta' l-Akaja (Lucio Giunio Gallione kien iben l-oratur Anneo Seneca u hu l-filosfu ruman Seneca, u kien prokonslu fl-Akaja fis-snin 51-52), il-Lhud qamu għalenija kontra Pawlu, tellgħuh quddiem il-qorti, u qalu: 'Dan il-bniedem qiegħed jipperswadi lin-nies biex iqimu 'l Alla kontra l-Liġi'. X'ħin Pawlu kien se jiftaħ fomm, Galljon qal lil-Lhud: 'Li kieku kien hemm xi ħtija jew delitt, kien ikun hemm raġuni li nismagħkom bis-sabar kollu lilkom il-Lhud; imma jekk din hi





*San Pawl*

kwestjoni dwar kliem u ismijiet l-Liġi tagħkom, arawha intom; jien ma rridx nagħmilha ta' mħallef fi hwejjeġ bħal dawn'. U bagħathom 'il barra mill-qorti. Imbagħad qabdu f'Sòsteni, il-kap tas-sinagoga, u tawh xebgħa quddiem il-qorti. Imma Galljon ma ta ebda kas ta' dan" (Atti 18,12-17).


### **Pawlu jtemm it-tieni vjaġġ missjunarju tiegħu**

Pawlu dam xi żmien aktar

f'Korintu wara din il-ġrajja. Luqa jtkellem minn "hafna granet" f'Atti 18,18. Ma nafux kemm kienu, imma x'aktarx ma kienu twil hafna, għax Pawlu ntebāh li l-Lhud kienu qed jihraxu kontrih. Wara kolloxx kien ilu sena u nofs Korintu, u l-Appostlu mhux soltu li kien jieqaf daqshekk f'post wieħed. Għalhekk sellem lill-aħwa u telaq lejn is-Sirja bil-baħar mill-port ta' Kenkri, flimkien ma' Prixxilla u Akwila. Il-wegħda li jaqta' xagħru f'Kenkri (Atti 18,18) ma nafux eżattament x'kienet; forsi wegħda ta' nazir, li kienet tobbligah ma jaqtax xagħru għal 30 jum. Hekk f'Kenkri temm il-wegħda li kien għamel qabel. Fatt simili narawh f'Atti 21,23-27, fejn Pawlu u xi rġiel oħrajn imorru t-tempju biex itemmu wegħda, fuq indikazzjonijiet ta' l-appostli f'Ġerusalemm.

Il-vjaġġ bil-ġifen wassal lil Pawlu biex jaqsam l-Eġew lejn il-kosta ta' l-Asja Minuri, fejn niżel fil-belt ta' Efesu u mar fis-sinagoga. Imma f'Efesu Pawlu ma kellux intenzjoni li jdum. Fil-fatt telaq malli seta' u kellu jirritorna f'din il-belt importanti fit-tielet vjaġġ missjunarju tiegħu. Hekk kompli triqtu bil-baħar direttament lejn Ċesarija Marittima fil-Palestina, fejn wasal fil-ħarifa tas-sena 52, sentejn wara li kien beda t-tieni vjaġġ missjunarju tiegħu. Luqa jgħidilna li Pawlu tela' Ġerusalemm isellem lill-appostli u mbagħad erħielha lejn Antjokja tas-Sirja, minn fejn abitwalment kien jibda u jtemm il-vjaġġi tiegħu.





# IR-REWWIXTA KONTRA L-FRANĠISKANI F'ĠERUSALEM (1746)

*Noel Muscat OFM*

**L**-istorja tal-Frangiskani fl-Art Imqaddsa kienet dejjem waħda ta' taqlib u kuntrarjetà. Il-perjodu qasir tal-ħakma tal-Kruċjati li kienu jsaltnu fuq ir-Renju Latin ta' Ġerusalemm mill-1099 sal-wasla ta' Salah-ed-Din, li keċċa lill-Kruċjati minn Ġerusalemm fl-1187, komplja saħħaħ il-mibegħda bejn il-punent Kristjan u l-orjent Musulman. Il-Kruċjati baqgħu jaħkmu xi bliet fortizzi fuq il-kosta tal-Palestina (Ġaffa, il-«Castrum Peregrinorum» [Atlit], Akri) u tal-Libanu (Tir, Sidon, Tripli) matul is-seklu 13, imma fit-18 ta' Mejju 1291 tkeċċew għal

kollox mill-Art Imqaddsa meta Akri waqghet f'idejn is-sultan al-Ashraf. F'dan il-perjodu l-Frangiskani kienu prezenti f'dan ir-reġjun, li kien jissejjaħ il-provinċja tas-Sirja, jew «Oltremare». Fl-1217 fra Elia kien inħatar ministru provinċjal tas-Sirja. Fl-1229 il-Frangiskani kellhom kunvent ckejken f'Ġerusalemm, u kienu wkoll prezenti f'ħafna mill-fortizzi Kruċjati fuq il-kosta. Mal-waqgħa tar-Renju Kruċjat il-Frangiskani inqatlu, u dawk li rnexxilhom isalvaw kellhom jaħarbu f'Ċipru. Sfortunatament il-Frangiskani kienu jiġu assoċjati mal-Kruċjati, għax huma kienu Latini, jiġifieri Kattoliċi, u l-Kruċjati kienu ġejjin minn pajjiżi Kattoliċi fl-Ewropa (Italja, Franza,

Ġermanja, Spanja, Portugal, Ingilterra). Minkejja dan, il-Frangiskani rnexxielhom jerggħu jidhlu fl-Art Imqaddsa fil-bidu tas-seklu 14. Huma bdew jamministraw fil-Bażilika tal-Qabar ta' Kristu sa mill-1272, meta r-re Karlu d'Anjou ta' Sqallija għamel trattat ta' paċi mas-sultan Bibars. Fl-1335 ir-re ta' Napli Roberto d'Anjou u martu Sancia de Majorca xtraw iċ-Ċenaklu u tawh bhala proprjeta lill-Frangiskani. Fil-21 ta' Novembru 1342 il-Papa Klement VI, bil-Bulla «Gratias agimus», iddikjara lill-Frangiskani bhala Kustodji ta' l-Art Imqaddsa. Fl-1347 il-Frangiskani daħlu fil-pussess tal-Bażilika tan-Natività f'Betleħem. B'hekk, għalkemm il-Kruċjati kienu tilfu l-Art Imqaddsa minħabba l-vjolenza u

l-korruzzjoni tagħhom, il-Frangiskani rnexxielhom jerggħu jidhlu jghixu fiha bil-messaġġ ta' paċi u rikonciljazzjoni. Dan, iżda, ma fissirx li kien faċli għall-Frangiskani li jerggħu jidhlu fl-Art Imqaddsa. Il-mibegħda lejn il-Kristjani min-naħa tal-Musulmani u tal-Lhud kellha l-għeruq tagħha fil-ġrajjet imdemma ta' żmien il-Kruċjati. L-istess gara, sfortunatament, fil-każ tal-Knejjes oħrajn orjentali prezenti fl-Art Imqaddsa, u partikolarment fil-każ tal-Knisja Griega Ortodossa, li kienet tqis lilha nnifisha bhala werrieta ta' l-imperu Bizantin, li mis-sena 313 (editt ta' Kostantinu) sas-sena 638 (meta wasal il-Kaliff Omar u dahlet ir-religjon Musulmana) kien jaħkem fl-Art Imqaddsa, li allura kienet kollha kemm hi Kristjana.



Frott ta' l-injoranza reliġjuża tagħhom, il-Kruċjati kienu wettqu massakri ta' Lhud u Musulmani meta daħlu trijonfalment f'Ġerusalem fil-15 ta' Lulju 1099. Mhux biss, imma komplew il-ħruxija tagħhom ukoll fuq l-insara orjentali. Keċċew minn Ġerusalem il-Patrijarka Grieg Ortodoss biex waqfu l-Patrijarkat Latin. Matul ir-raba' Kruċjata, immexxija mid-Doge ta' Venezia Enrico Dandolo, fis-6 ta' April 1203, il-Kruċjati kienu attakkaw il-belt ta' Kostantinopli u iprofanaw il-knisja famuża ta' Hagia Sophia, iċ-ċentru glorjuż tar-rit Bizantin u t-tieni sede apostolika ta' importanza wara Ruma. Dawn l-atti vjolenti wasslu biex il-mibegħda tal-Griegi Ortodossi lejn il-Kattoliċi Latini kibret. Dan ġara b'mod partikolari

fl-Art Imqaddsa, fejn il-Frangiskani sabu li fis-santwarji ewlenin tal-Kalvarju, Qabar ta' Kristu, Qabar tal-Madonna, u Betlehem, kienu juffiċjaw ukoll il-Griegi Ortodossi, li ma kinux lesti li jhallu lill-Frangiskani jiddominaw bir-rit Latin kif kien ġara fi żmien il-Kruċjati. L-istorja tal-preżenza kristjana fis-santwarji ewlenin li semmejna hi waħda mimlija tensjoni, u xi mindaqqiet, imdemma, minħabba n-nuqqas ta' qbil bejn id-diversi Knejjes Insara li jamministraw l-istess santwarji. Ghalkemm illum il-ġurnata aħna konxji ta' l-importanza tad-djalogu ekumeniku bejn il-Knejjes, u aħna l-Kattoliċi sirna ħafna sensibbli għal dan, mhux dejjem kien hekk fl-imġhoddi. L-istejjer li sejrjn nirrakkontaw

m'ghandhomx l-iskop li jiskandalizzawna, daqskemm jgħallmuna kif nevitaw li ġrajjet simili jsehhu mill-ġdid. Fl-istess hin, iżda, nirrakkontawhom b'sens ta' gustizzja lejn il-Frangiskani li sofrew ingustament biex jiddefendu l-preżenza Kattolika fis-Santwarji tal-Fidwa, u li kieku ma waqfux għall-oppożizzjoni harxa tal-Knejjes Orjentali, kieku llum il-Knisja Kattolika ma kien ikollha l-ebda rwol fl-Art Imqaddsa.

### **Ir-rewwixta ta' Ġerusalem fl-1746**

Fl-1517 il-Palestina kienet ċediet għall-forzi ta' Suleiman il-Manjifiku u għaddiet f'idejn il-ħakma tat-Torok Ottomani. Għall-Art Imqaddsa bdew 4 sekli ta' miżerja kbira. It-Torok Ottomani kienu jahkm



*Qabar ta' Kristu*

minn Kostantinopli (Istanbul) fuq l-Asja Minuri (Turkija moderna) u l-Ivant nofsani kollu. Huma kienu jimxu bi strategġija li biha kienu jisolhu liss-sudditi ta' l-imperu bl-aktar mod sfacċat. Fil-każ ta' l-Art Imqaddsa t-Torok kienu jafu li l-Insara kienu mifrudin f'diversi Knejjes u riti. Għaldaqstant applikaw il-prinċipju ta' «divide et impera» (ifred u aħkem), prinċipju li sfortunatament baqa' komuni fil-politika ta' kull min iggverna fl-Art Imqaddsa sal-gurnata tallum. It-Torok bdew iqisu lilhom infushom proprjetarji tas-Santwarji tal-Fidwa, hekk li kienu jbigħuhom bl-irkant għal min joffri l-akbar somom ta' flus. B'dan il-mod bdiet kompetizzjoni feroci bejn il-Knejjes, u partikolarment bejn il-Griegi Ortodossi, il-

Latini Kattoliċi (rappreżentati mill-Frangiskani), u l-Armeni Ortodossi. Il-Griegi Ortodossi kienu sudditi naturali ta' l-Imperu Ottoman, u l-Patrijarka ta' Kostantinopli kellu ħbiberiji mas-«Sublime Porta» jew familja imperjali Ottomana residenti f'dik il-belt. Għaldaqstant il-Griegi Ortodossi kienu bdew jiġu ppreferuti fl-offerti u r-rigali li kienu jagħtu lill-Imperatur biex hekk jahkmu f'idejhom is-Santwarji tal-Fidwa. Il-Frangiskani wkoll kellhom appoġġ qawwi mir-renji Kattoliċi fl-Ewropa, u partikolarment mill-Imperu Awstro-Ungariku, mir-renji ta' Spanja, Portugal, Franza, Napoli u Sqallija, il-Gran Mastru tal-Kavallieri ta' San Ġwann f'Malta (li kienet fewdu tar-renju ta' Napoli u Sqallija), u r-repubbliki ta' Genova u Venezia. Dawn il-qawwiet Kattoliċi, għalkemm kien hemm żmien li fiha kienu għedewwa ta' l-Imperu Ottoman, li kien hakem il-Balkani u wasal saħansitra fil-bibien ta' Vienna, matul is-seklu 18 kienu interessati li jżommu relazzjonijiet kummerċjali tajbin mat-Torok. B'hekk f'Kostantinopli kien hemm ukoll rappreżentanti diplomatiċi ta' diversi pajjiżi Ewropej, fosthom Franza, li kienet tippreżenta ruhha bhala qawwa protettriċi ta' l-interessi Kattoliċi fl-Art Imqaddsa quddiem is-«Sublime Porta». Dan kollu kien jiggarrantixxi li l-Frangiskani baqgħu jgawdu minn privileġġi fil-harsien tal-Qabar ta' Kristu, tal-Kalvarju, tal-Bażilika ta' Betlehem u tal-


Qabar tal-Madonna fil-Wied ta' Ġosafat. Imma fit-tieni nofs tas-seklu 18, l-Ewropa bdiet għaddejja minn burraxka ta' anti-klerikalizmu, l-aktar bil-movimenti filosofiċi tar-razzjonalizmu u illuminiżmu, li wittew it-triq għar-Rivoluzzjoni Franciża ta' l-1789. Dan kollu beda jwassal biex il-qawwiet politiċi tradizzjonalment Kattoliċi ta' l-Ewropa bdew isiru dejjem aktar sekularizzati, u ma kienx jimpurtahom li jgħinu l-Art Imqaddsa billi jixtru minn bwiethom id-drittijiet tal-Latini biex juffiċjaw fis-Santwarji tal-Fidwa. B'hekk il-Frangiskani sabu ruħhom f'qagħda mwieghra li fiha ma kellhomx mezzi biex iħarsu d-drittijiet tal-Knisja Kattolika fl-Art Imqaddsa, għax bdew jitolfu l-appoġġ tar-renji Kattoliċi ta' l-Ewropa. Hu fuq dan l-isfond li rridu nifhmu x'gara fit-tieni nofs tas-seklu 18, u partikolarment fl-1757, meta l-Frangiskani sfaw imkeċċija mill-pussess ta' diversi partijiet importanti fis-Santwarji tal-Fidwa f'Ġerusalem u Betlehem.

Imma qabel ma naslu għal din id-data importanti, rridu nifhmu x'wassal biex saret din l-użurpazzjoni tad-drittijiet Latini fis-Santwarji tal-Fidwa. It-tensjoni bejn il-Knejjes insara kienet frott ta' indhil ingust min-naħa tat-Torok Ottomani, li wassal għal rewwixta kontra l-Frangiskani fl-1746.

L-informazzjoni storika li sejrin nagħtu fil-kumplement ta' l-artiklu tinsab fil-volum ta' GIROLAMO GOLUBOVICH

OFM, *Biblioteca Bio-Bibliografica della Terra Santa e dell'Oriente Francese*, Nuova Serie – Documenti, Tomo XIV, *Collectanea Terrae Sanctae*, opus posthumum R.P. Leonardi Lemmens ofm editum cura et studio P. Hieronymi Golubovich ofm, Collegio S. Bonaventura, Ad Claras Aquas, Quaracchi 1933, pp. 104-120. Fl-1746 il-Frangiskani f'Ġerusalem ħassew li l-piżijiet finanzjarji li t-Torok Ottomani kienu jitolbu permezz ta' taxxi fuq il-Kustodja Frangiskani kienu saru ingusti wisq. Għalhekk ippruvaw jikkonvinċu lill-Griegi u lill-Armeni Ortodossi biex imorru magħhom Kostantinopli u jipprotestaw quddiem is-«Sublime Porta». Intbagħtet delegazzjoni ta' Frangiskan, Patri Jean Pierre Refenville, monaku Grieg u iehor Armen. Imma malli waslu Kostantinopli l-Patrijarka Grieg Ortodoss iddikjara li hu ma riedx ikollu x'jaqsam fil-kwestjoni u ma riedx joffendi lit-Torok Ottomani. B'hekk il-Grieg u l-Armen ħallew lill-Frangiskan waħdu, u dan mar ifittex l-għajnuna ta' l-ambaxxatur ta' Franza quddiem it-Torok Ottomani. L-ambaxxatur irnexxielu jakkwista mill-Imperatur «firman» jew dokument ufficjali tas-«Sublime Porta» (msejjaħ ukoll «katscerif») li kien favorevoli għall-Frangiskani, u li fih l-Imperatur ikkmanda lill-Baxà Tork u l-gvernaturi tiegħu f'Ġerusalem biex ma jtaqqlux lil-Latini b'taxxi ħorox aktar minn dawk li

Kalvarju



*Il-Bażilika ta' Betlehem*



gustament dawn kienu diġà jhallsu. Imma billi l-«firman» ma kellux valur ta' liġi li torbot jekk ma kienx jiġi dikjarat liġi uffiċjalment mir-rappreżentanti ta' l-Imperatur f'Ġerusalem, u billi l-ispiza biex dan isehh kienet ta' 15 elf «pjastru», il-Frangiskan ma kellux minn fejn iħallas, u l-ambaxxatur qallu biex jiehu l-«firman» miegħu Ġerusalem u jistenna sakemm l-ambaxxatur jara kif jagħmel biex jikkonvinċi lill-gvernaturi dwar l-awtenticità legali tiegħu. Sadanittant kienu waslu protesti oħrajn minn merkanti Franciżi f'Damasku, dwar il-kilba għall-flus tat-Torok Ottomani li riedu jisolhu lill-Ewropej u lill-Frangiskani. Malli l-aħbar waslet Ġerusalem li l-Frangiskani kienu akkwistaw «firman» biex ma jiġux imtaqqin bit-taxxi, t-Torok hedded li jqumu kontra l-Kattoliċi. Il-Patri Kustodju kien jinsab Ghajn Karem għall-festa tat-twelid ta' San Ġwann Battista fl-24 ta' Ġunju 1746. Wara li ċcelebra l-festa iddeċieda li jmur lura Ġerusalem fil-kunvent ta' San Salvatur. Hemmhekk skopra li l-inkwiet kienu qajmuh il- Griegi Ortodossi, li kkonvinċew lill-gvernaturi li l-Frangiskani kienu akkwistaw «firman» li bih kienu se kisbu privileġġ li ma jhallsux it-taxxi mitlubin. Fil-fatt il-Griegi ma ridux li l-Frangiskani jagħmlu restawri fil-Bażilika tal-Qabar ta' Kristu. Biex jipprova jikkalma s-sitwazzjoni, għax kien hemm xniegħa li t-Torok ta' Ġerusalem riedu jagħmlu

straġi mill-kunvent ta' San Salvatur, il-patri Prokuratur mar għand il-Griegi u l-Armeni biex jikkonvinċihom li l-«firman» ma kien fih l-ebda theddida kontra l-interessi tagħhom, anzi kien jitlob li t-taxxi jitnaqqsu għal kulhadd. Hu fakkarhom li huma stess kienu bagħtu l-monaci tagħhom mar-rappreżentant Frangiskan f'Kostantinopli, u li jekk huma irtiraw dan ma jfissirx li l-Frangiskani kienu ħadmu għal rashom kontribom. B'hekk irnexxielu jsikkithomhom xi ffit. Fl-1 ta' Lulju 1746 wasal ir-rappreżentant tas-«Sublime Porta» f'Ġerusalem. Dan ġie milqugħ bl-unuri u bagħat għall-Prokuratur tal-Frangiskani, għax ried ikellmu. Hu qallu biex ma jinkwetax, għax l-ebda ħsara ma kienet se tiġi fuq il-Frangiskani. Imma l-viċi prokuratur kien jaf li t-theddid tal-kapijiet Torok ta' Ġerusalem ma kienx se jintemm hekk ħesrem. Dawn kienu ddeċidew li ma jhallux lir-rappreżentant imperjali jaqra l-«firman» uffiċjalment, biex hekk dan jiehu forza ta' liġi; anzi kienu lesti, li malli jitlaq jerggħu jibdedw jużaw vjolenza fuq il-Frangiskani. Il-Prokuratur, Patri Diego Rodriguez, avża b'dan lir-rappreżentant tas-«Sublime Porta», u dan laqqa' lill-kapijiet tal-belt fis-sala tal-gustizzja, jiġifieri l-Gvernatur, il-Qadi, il-Mufti, il-kap militari, u l-Imam tal-moskej. Barra ngabret folla kbira lesta biex tara kif kienet se tintemm il-biċċa. Sadanittant il-kapijiet ħalfu li jobdu l-«firman»,

imma b'makkakkerija kbira qalu lir-rappreżentant li, billi digà kienu jafu x'fih il-«firman», ma kienx hemm għalfejn jaqrah pubblikament. Imma hu ma riedx, għax qal li l-ordni tas-«Sublime Porta» kienet li jinqara l-«firman» fil-pubbliku. Imma malli dan beda jinqara, dawk prezenti bdew jipprotestaw u jgħajtu kemm jifilhu, u jahilfu kontra l-«Franki» (il-Frangiskani) u riedu joqtluhom talli kienu xlewhom quddiem is-Sultan li kienu qed jisolhuhom ingustament. Intant in-nies barra bdew jisimgħu l-agħjat, u fi ftit hin il-belt kollha ta' Ġerusalem qamet f'rewwixta kontra l-Frangiskani. Il-patrijiet għaldaqstant issakkru fil-kunvent ta' San Salvatur, filwaqt li l-Patri Kustodju laqqa' d-Diskretorju biex jaraw kif kienu se jieqfu għal dik it-theddida.

Huma ddecidew li jagħmlu konċessjonijiet ta' xi għotjiet ta' rigali u flus li kienu talbu t-Torok, imma wkoll li jiktbulhom li ma kellhomx ikompli jdejqu lill-Frangiskani billi jitolbu flus bhala self, meta qatt ma kienu jhallsuhom lura. Intalab li jmur id-«dragomanno» biex jiehu r-risposta lir-rappreżentant tas-Sultan, imma dan ma riedx, għax kien imwerwer li jekk johroġ mill-kunvent il-folla tqattgħu b'cejjeċ. Offra li jmur il-Gwardjan, imma fl-aħħar iddecieda li johroġ il-Prokuratur flimkien ma' patri Jean Pierre Refenville, li kien gie mibgħut għand is-«Sublime Porta» bil-qadja, u



li kien jitkellem bl-ilsien Tork. Imma d-«dragomanno» staħa u fl-aħħar mar hu, u ta l-ittra lir-rappreżentant. Meta l-kapijiet semgħu li l-Frangiskani kienu għamlulhom xi konċessjonijiet, ikkalmaw xi ftit u r-rewwixta battiet fit-toroq dojoq ta' Ġerusalem.

L-ghada l-Prokuratur u patri Jean Pierre Refenville issejhu quddiem ir-rappreżentant tas-Sultan. Dan qalilhom li kien se jkompli jiddefendihom kif jista' jekk iwegħduh li jhallsuh tlett elef «pjastru» tax-xogħol tiegħu! Imbagħad hadhom għand il-Qadi, li qal lill-Frangiskani li kien lest li jwaqqaf ir-rewwixta, imma li riedu jhallsuh talli rregistra l-«firman» bhala liġi. Hu talabhom 2500 «pjastru» għalih, 500 għall-uffiċjali tiegħu u 40 għall-iskrivan!

*Il-Qabar tal-Madonna  
fil-Wied ta' Ġosafat*



*Il-kunvent ta' San Salvatur minn ġewwa*

Hekk il-patrijiet irritornaw fil-kunvent ta' San Salvatur. Imma filwaqt li l-patrijiet kienu qegħdin jirringrazzjaw 'l Alla fil-knisja, mill-ġdid beda jinstema' l-agħjat ta' folla riesqa lejn il-kunvent. Id-«dragomanni» marru jiġru jagħmlu l-istaneg mal-bieb tal-kunvent. Li ġara kien li, meta l-Musulmani saru jafu bil-ftehim li kienu għamli l-Frangiskani, ċertu Sajed Mahmed Fisfos, kap ta' moskea, beda jippriedka li l-«Franki» kienu qed jinsulentaw lil Muhammed u r-religjon Musulmana, u kienu jippretendu li jagħmlu minn Ġerusalemm belt Kristjana. Hekk qanqal lill-poplu biex iqum f'rewwixta mill-ġdid. Imma fil-hin li kien jitmashan jippriedka, waqa' ma' l-art b'attakk ta' qalb u ħaduh id-

dar mejjet! Dan kien aghar għall-Frangiskani, għax il-Musulmani bdew jgħidu li kienu huma li qatluh bis-sħaħar tagħhom! U għalhekk mhux talli ma kkwetawx, imma talli r-rewwixta kompliet tihrax. Il-folla marret għand il-Qadi biex titlob ġustizzja għall-mewt tax-«xiħ» tal-moskea, imma hu wegibhom li mhux il-«Franki» kienu qatluh imma Alla ippermetta li jmut talli mar kontra l-ordni tas-Sultan. Ir-rewwixta sadanittant hraxet sal-punt li, wara l-ikel, il-folla kienet quddiem il-bieb tal-kunvent ta' San Salvatur, lesta bil-gebel f'idejha u thedded li kienet se tfarrak il-kunvent. Il-Gwardjan irtira mal-patrijiet f'parti žgura tal-kunvent, filwaqt li l-Prokuratur irnexxielu jikkonvinċi lill-garżun tal-kunvent li jaqbeż mill-hajt tal-ġnien u jmur jiġri javża lill-Gvernatur b'dak li kien qed jiġri. Il-Gvernatur malajr wasal personalment b'ċorma suldati, li rnexxielhom iferrxu l-folla rrabjata kontra l-patrijiet Frangiskani. Il-Gvernatur ta ordni li, jekk jinqabad min jipprova djejjaq lill-Frangiskani u jfjixkilhom mill-ħajja ordinarja tagħhom jew jinsulentahom, hu kien lest li jagħtih il-piena tal-mewt. Hekk intemmet ir-rewwixta ta' l-1746. Wara li l-Frangiskani komplew ħallsu 10 elef «pjastru» oħrajn bejn rigali lill-kapijiet politiċi li ddefendewhom u ħlasijiet oħrajn talli ġie ippubblikat il-«firman», il-biċċa ntemmet fil-paċi. Almenu hekk kien jidher. Imma l-inkwriet il-kbir kien għadu ġej...





# IL-MISTERU TA' KRISTU

*Marcello Ghirlando OFM*

**L-Innu Kristologiku ta' Kolossin 1, 15-20**

Hu x-xbieha ta' Alla li ma jidhirx,  
il-kbir fost il-ħlejjaq kollha;  
ghax fih kien mahluq kollox, fis-sema u fl-art,  
dak kollu li jidher u dak kollu li ma jidhirx,

Troni u Hakmiet, Principati u Setghat.  
Kollox bih u għalih kien maħluq,  
hu li hu qabel kollox,  
u kollox fih qiegħed iżomm.  
Hu r-Ras tal-Ġisem, li hu l-Knisja.  
hu li hu l-bidu,  
il-kbir li qam mill-imwiet,  
sabiex ikun hu l-ewwel f'kollox.  
Hekk Alla għoġbu li tgħammar fih il-milja  
kollha;  
Bih Alla għoġbu jerga' jhabbeb kollox  
miegħu; bid-demmi tiegħu, imxerred fuq is-  
salib, ġab is-sliem permezz tiegħu fis-sema  
u fl-art.

Meta niehdu f'idejna din is-silta mal-ewwel  
nindunaw li għandna innu ieħor li jagħti  
qima lil Kristu b'diversi titli. Dan jidher  
ċar, fost affarijiet oħra, mir-ritmu, mill-  
użu tal-vokabularju partikolari u l-użu  
tal-parallelizmu. L-innu huwa mlaqqam  
fil-kuntest ta' Kolossin 1, 9-23 u għalhekk  
nistgħu ngħidu li huwa jaqsam mill-  
karatteristika ta' thegħgiga li nsibu f'din  
is-silta partikolari. Hija silta li ssib it-tema  
tagħha fit-thegħgiga shiħa li sservi bhala  
kwadru ta' l-innu Kristoloġiku. "Għalhekk  
aħna wkoll, mindu smajna bikom, ma

hedejniex nitolbu għalikom, u nibqgħu  
nitolbu li tagħrfu sewwa r-rieda ta' Alla  
bl-għerf kollu u d-dehen spiritwali. Hekk  
tkunu tistgħu tgħixu sewwa kif jixraq lill-  
Mulej u togħgbuh f'kollox bil-frott ta' kull  
opra tajba, u tikbru fl-għarfien ta' Alla,  
titwettqu bil-qawwa kollha li tiġi mill-qawwa  
tal-glorja tiegħu, biex tkunu tifilhu gġarrbu  
kollox bis-sabar. Ifirħu u roddu hajr lill-  
Missier, li għamilkom denji li tissieħbu fil-  
wirt tal-qaddisin fis-saltna tad-dawl. Helesna  
mill-hakma tad-dlam, u dahħalna fis-saltna  
ta' Ibnu l-maħbub, li bih għandna l-fidwa, il-  
maħfra tad-dnubiet....(1, 9-14)....Intom ukoll  
kontu 'l bogħod minn Alla u għedewwa  
tiegħu minhabba l-ħażen ta' ħsibijietkom u  
għemilkom; imma issa sirtu ħbieb tiegħu  
permezz tal-mewt ta' Ibnu mogħti għall-  
mewt skont il-ġisem, biex dan iressaqkom  
quddiemu qaddisa, safja u bla għajb, kemm-  
il darba intom iżzommu shaħ fil-fidi; sodi  
bla ma titharrku mit-tama ta' l-Evangjelju li  
intom smajtu, u li thabbar lill-ħlejjaq kollha  
taħt is-smewwiet, u li tiegħu jien, Pawlu,  
sirt ministru" (1, 21-23). F'dal-kuntest ta'  
thegħgiga, nistgħu ngħidu wkoll li l-innu  
huwa wkoll żvilupp Kristoloġiku ta' 1, 14: "li  
bih għandna l-fidwa, il-maħfra tad-dnubiet".

*... għax fih kien maħluq  
kollox, fis-sema u fl-art*



Dan l-innu Kristologiku jista' jinqasam fi tliet partijiet prinċipali:

### A. Kristu, Xbieha ta' Alla u l-kbir fost il-ħlejjaq kollha

1. Vers 15: Hu x-xbieha ta' Alla li ma jidhirx, il-kbir fost il-ħlejjaq kollha;
2. Vers 16: għax fih kien maħluq kollox, fis-sema u fl-art, dak kollu li jidher u dak kollu li ma jidhirx, Troni u Ħakmiet, Prinċipati u Setgħat.

### B. Il-primat ta' Kristu

1. Vers 17.a: Kollox bih u għalih kien maħluq.
2. Vers 17.b: Hu li hu qabel kollox u kollox Fih qieghed iżomm.
3. Vers 18: Hu r-Ras tal-Ġisem, li hu l-Knisja

### C. Kristu bidu u l-kbir li qam mill-imwiet

1. Vers 18b: Hu li hu l-bidu, il-kbir li qam mill-imwiet, sabiex ikun hu l-ewwel f'kollox.
2. Vers 19-20: Hekk Alla għoġbu li

tgħammar fih il-milja kollha, Bih Alla għoġbu jerga' jħabbeb kollox miegħu; bid-demmm tiegħu, imxerred fuq is-salib, għab is-sliem permezz tiegħu fis-sema u fl-art. Meta wieħed jipprova janalizzza b'mod tematiku dan l-innu Kristologiku ikun interessanti li wieħed jiflih ftit l-isfond għudajku-bibliku tiegħu biex jifhmu aħjar. U dan minħabba l-isfond ta' preparazzjoni li kellu Pawlu nnifsu

Fil-Bibbja, per eżempju, insibu dejjem ċara l-idea tar-relazzjoni bejn il-kosmos/id-dinja u l-istorja tas-salvazzjoni. Huwa Alla li fl-aħħar mill-aħħar johloq id-dinja u johloqha tajba u huwa Hu li bil-qawwa ta' mħabbtu li ssalva johloq mill-ġdid is-smewwiet u l-art u jħabbibhom miegħu. Mela fil-Bibbja l-ħolqien huwa frott l-imħabba ta' Alla Ħallieq u Feddej; il-ħolqien jidhol fis-sinfonija li l-bnedmin jgħannu biex jagħtu glorja 'l Alla. U dan jista' isehh ukoll frott il-ħidma ta' Alla Feddej.

Hu għalhekk li t-titli li jingħataw lil Kristu jidhlu bis-shih f'dan il-kuntest bibliku: huwa fil-fatt "il-kbir fost il-ħlejjaq kollha" (aspett kosmologiku) u wkoll "il-kbir fost il-mejtin" (aspett storiku-salvifiku). Huwa dak li jsir il-prinċipju personali li jgħaqqad li



johloq u jzomm il-holqien, li jifdi u jhabbeb id-dinja miegħu u ma' Alla. Interessanti ninnotaw ukoll ir-rabta li hemm bejn dan l-innu Kristologiku u diversi siltiet meħuda mil-letteratura ta' l-Gherf li nsibu fl-Antik Testament, fosthom Proverbji 8, 22-31, Bin Sirak 24, 3-12 u Ktieb ta' l-Gherf 7, 22-8,1. Per eżempju, fil-Ktieb tal-Proverbji, l-awtur sagru jitkellem mill-Gherf li jiġi ppersonifikat, li huwa pre-eżistenti u li huwa l-bidu ta' l-opri ta' Alla u li jgħaqqad il-holqien. Dawn huma kollha karatteristiċi li jhejju lil min jemmen jifhem ahjar il-misteru ta' Kristu kif jiġi kantat fl-innu ta' l-Ittra lill-Kolossin. Dan iġġodd ukoll għal Ktieb ta' Bin Sirak fejn l-Gherf jiġi ppersonifikat, huwa l-Kelma li toħloq u li hija pre-eżistenti, Gherf li għandu s-setgħa fuq id-dinja u li jqiegħed it-tinda tiegħu fost il-bnedmin.

Fil-Ktieb ta' l-Gherf, l-awtur sagru iqiegħed fuq fomm Salamun it-tifhir ta' l-Gherf: Gherf li anke hawn huwa ppersonifikat, etern, prinċipju ta' Għaqda u b'setgħa fuq il-holqien. Kollha ideat li ċertament kienu fl-isfond tal-moħħ ta' Pawlu huwa u jikteb l-Innu Kristologiku li għandna quddiem għajnejna.

### Kristologija

Meta wiehed jifli dan l-innu jsib tliet kuncetti fundamentali li joħroġu għad-dawl il-Kristologija tiegħu. Dawn huma: it-titli li jiġu mogħtija lil Kristu, ir-rwol tiegħu fil-pjan kozmiku-salvifiku ta' Alla u l-primat assolut ta' Kristu fil-holqien u fl-istorja universali tal-bniedem. Mehudin flimkien dawn il-kuncetti jagħtuna viżjoni unitarja tal-misteru ta' Kristu: Hu jsir il-prinċipju personali fil-laqgħa bejn ir-realtà

kozmika u r-realtà umana, il-prinċipju li jgħaqqad b'mod haj l-opra shiha ta' Alla, prinċipju ta' mħabba u ta' hajja, ta' hbiberija u fidwa. Hu għalhekk li l-innu jrid jinqara fl-isfond bibliku-sapjenzjali tiegħu. Miktub bl-istil tal-kitba sapjenzjali tal-Bibbja l-innu jsir kapulavur ta' għanja lil Kristu, gherf ta' Alla, medjatur universali ta' rikonċiljazzjoni, ras li fiha kollox u kulhadd isib l-eżistenza u l-hajja vera.

### 1. It-titli ta' Kristu

Huma t-titli li f'dan l-innu jeżaltaw il-figura ta' Kristu f'kuntest ta' tifhir u radd il-hajr lil Alla u lil Iben għall-imħabba. Huma titli li jeżaltaw ir-rwol kozmiku salvifiku ta' Kristu, huma tifhir lil dak li fih hemm il-milja tad-divinità, lil dak li huwa l-Feddej u li b'demmu jhabbeb il-bnedmin ma' Alla. Kristu, xbieha ta' Alla li

*Kristu huwa il-Kbir fost il-ħlejjaq kollha:  
fih il-holqien isib l-eżistenza tiegħu, il-konsistenza u l-armonija tiegħu*

ma jidhirx: Kristu huwa x-xbieha ta' Alla li ma jidhirx. Huwa dak li jgharrarfna lil Alla li huwa l-hallieq ta' l-univers. Igharrarfna lil Dak li għandu pjan ta' fidwa; jurina lil Alla li johloq, li juri mhabbtu permezz tal-holqien u permezz tal-pjan tal-fidwa, jurina lil dak li huwa l-ghajn tar-rikončiljazzjoni, tal-maħfra tad-dnubiet u li daħhalna fis-saltna tad-dawl. Hu għalhekk ċar li dan it-titlu jrid jinftiehem fil-kuntest immedjat ta' l-innu kollu. Kristu, bħala xbieha ta' Alla li ma jidhirx, huwa dak li jirrivela l-imħabba tal-Missier. Huwa l-Iben il-ghaziż li fih il-Missier isib l-ghaxqa tiegħu. (Mk 1, 11; Mt 3, 17; Lq 3, 22).

Fl-isfond tal-letteratura ta' l-Għerf ta' l-Antik Testament, dan l-Iben għandu l-karattersitiċi kollha ta' l-għerf hallieq: personifikazzjoni, pre-eżistenza, oriġini divina, dominju universali fuq kollox, principju ta' għaqda u armonja tar-realtà maħluqa kollha, kemm dik materjali kif ukoll dik spiritwali. Imma mhux biss: l-Iben jassumi anke

l-karatteriċi proprji tal-ħidma salvifika ta' Alla l-Missier: hu r-ras tal-ġisem għax għandu l-primat fuq kollox, fih tgħammar il-milja tad-divinità, fih isseħħ ir-rikončiljazzjoni u l-paċifikazzjoni universali bejn il-hlejjaq u Alla, hu r-Ras tal-Knisja, il-bidu, il-kbir li qam mill-imwiet. Mela Kristu, bħala xbieha ta' Alla li ma jidhirx, jieħu sehem fis-setgħa ta' Alla li johloq u jsalva u, fl-istess ħin, jirrivela lil Missier. Fl-Iben aħna nagħharfu l-imħabba tal-Missier għalina u għall-holqien kollu. Hu x-xbieha ta' Alla kemm fil-holqien kif ukoll fil-fidwa. Hu x-xbieha ta' l-imħabba ta' Alla u bħala medjatur jirrivela l-hulna u jlaqqamna fiH.

### **Il-Kbir fost il-hlejjaq kollha**

Kristu juri l-imħabba tal-Missier lejn il-holqien tant li “fiH kien maħluq kollox, fis-sema u fl-art, dak kollu li jidher u dak kollu li ma jidhirx, Troni u Ħakmiet, Principati u Setgħat”. Hu għalhekk li Kristu huwa il-Kbir fost il-hlejjaq kollha: fih il-holqien

isib l-eżistenza tiegħu, il-konsistenza u l-armonija tiegħu: “kollox bih u għalih kien maħluq, hu li hu qabel kollox u kollox fih qiegħed iżomm”. Huwa l-Kbir fost il-hlejjaq kollha għax mal-Missier huwa pre-eżistenti: kien mal-Missier sa minn dejjem; il-Missier ferra' mhabbtu fuq l-Iben u fih waqqaf l-istess pjan ta' mhabbtu. F'relazzjoni mal-bnedmin l-Iben huwa l-Kbir fost kulhadd: hu l-bidu tal-holqien, il-principju ta' l-għaqda u l-armonija tiegħu, l-iskop aħħari tal-holqien li fih isib is-sliem u l-għaqda ma' Alla.

### **Hu l-kbir li qam mill-imwiet**

Il-medjazzjoni universali ta' Kristu tidher mhux biss fil-holqien imma anke fil-Knisja: “Hu r-Ras tal-Ġisem, li hu l-Knisja”. Kristu huwa l-kbir li qam mill-imwiet għaliex huwa hu l-bidu tal-ħajja ġdid li tingħata permezz tal-qawmien minn bejn l-imwiet, huwa l-espressjoni tal-ħniena ta' Alla li fl-Iben joffriela il-helsien mill-ħakma tad-dlam u

jerġa' jhabbibna miegħu u jsehibna fil-wirt tal-qaddisin u fis-saltna tad-dawl. Huwa l-kbir għaliex huwa l-bidu ta' l-opra salvifika tal-Missier, għaliex huwa r-Ras tal-Knisja, il-poplu ta' dawk li fiH ħadu sehem fil-qawmien għall-ħajja għax irrikonċiljati u mqaddsin mill-imħabba tiegħu u tal-Missier.

### **Ras ta' l-univers u tal-Knisja**

l-Innu jsejjaħ lil Kristu Ras

ta' l-univers u tal-Knisja: huwa ċar li l-prijorità ta' l-Iben mhijiex biss temporali f'relazzjoni mal-ħolqien u l-univers mifdi, imma hija fuq kollox prijorità ta' eċċellenza u superjorità li tagħmel minnu l-għajn, il-pedament u r-Ras ta' dak kollu li huwa maħluq u mifdi. B'hekk hu jista' jsehibna fis-saltna tiegħu fejn ingawdu l-ħelsien mis-setgħa tad-dlamijiet, il-ġmiel tal-ħbiberija mal-Missier u l-maħfra tad-dnubiet,

it-tishib tagħna fil-wirt tal-qaddisin u fis-saltna tad-dawl u fis-sliem universali li fiha aħna lkoll aħwa u wlied tal-Missier.

### **2. Ir-rwol kożmiku-salvifiku ta' Kristu**

Ir-rwol kożmiku-salvifiku ta' Kristu jidher l-ewwel fil-ħolqien: "fiH kien maħluq kollox...kollox bih u għalih kien maħluq...kollox fiH qiegħed iżomm". Mill-innu jidher ċar li kollox ġie maħluq fi Kristu Ġesu'.

*"Kollox bih u għalih kien maħluq"*



Mela f'dan l-att ta' mhabba tal-Missier li johloq, il-holqien u l-hlejjaq isibu l-ghajn taghhom fi Kristu. Alla johloq f'ghaqda intima ma' Kristu. Fi Kristu Alla juri r-rieda tieghu li johloq; fih Alla jaghti l-hajja lill-holqien u permezz tieghu iwettaq dan il-pan ta' mhabba. Kollox fih, bih u ghalih kien mahluq! Mela kollox fih qieghed izomm! “Kollox bih u ghalih kien mahluq”: Huwa Alla li johloq, imma dan jaghmlu permezz ta' l-Iben. Kristu ghalhekk huwa l-medjatur fl-att tal-holqien imma anke medjatur ghal dawki li jikkontemplaw il-gmiel ta' Alla permezz tal-holqien. Kristu jwettaq il-pan tal-Missier fil-holqien u jwassal dan il-holqien ghall-milja tieghu.

“Kollox bih u ghalih kien mahluq”: Ghal Pawlu l-holqien kollu jsib l-iskop ahhari tieghu fi Kristu Gesu'. Kollox huwa orjentat lejn Kristu, kif fil-fatt Kristu huwa orjentat lejn

il-Missier; kollox isib il-ghaqda tieghu fi Kristu u, permezz tieghu, fil-Missier (ara: 1 Kor 15, 25-28). Ir-rwol kozmiku-salvifiku jidher issa fid-don tal-hbiberija ma' Alla.

Fil-vers 19 Pawlu jikteb: “Hekk

Alla ghoqbu li tghammar fih il-milja kollha”. Kristu mela huwa dak li fih hemm il-manifestazzjoni tal-milja kollha ta' Alla, tad-divinita' tieghu (Kol 2, 9). Ir-riferiment hawnhekk huwa ghall-inkarnazzjoni ta' l-Iben. L-inkarnazzjoni hija fil-fatt manifestazzjoni konkreta tal-pan ta' fidwa ta' Alla ghad-dinja; dak Kristu li hu l-bidu, il-kbir li qam mill-imwiet, bl-inkarnazzjoni tieghu jaghti bidu issa wkoll ghall-holqien gdid, li fih insiru xbieha ta' l-Iben, ulied adottivi tal-Missier, shab fil-wirt tal-qaddisin u fis-saltna tad-dawl. L-inkarnazzjoni hija l-bidu tal-pan ta' mhabba tal-Missier u Kristu hu l-bidu tal-hajja gdida taghna bhala wlied maghquda mal-Missier. Dan jibda bl-inkarnazzjoni imma jsehh fl-opra tar-rikonciljazzjoni, fl-opra tal-fidwa tal-Missier li ssehh fi Kristu Gesu'. Hija l-hbiberija ma' Alla li mbaghad taghtina d-dhul fis-saltna ta' l-Iben il-Mahhub, li bih ghandna l-fidwa, il-mahfra tad-dnubiet. Huwa permezz ta' Kristu li jsehh dan, permezz tas-sagrificju tieghu fuq is-salib: “bih Alla ghoqbu jerga' jhabbeb kollox mieghu; bid-demmi tieghu, imxerred fuq is-salib, gieb is-sliem permezz tieghu fis-sema u fl-art.

U Alla jhabbeb lill-bnedmin permezz ta' Krisu u ghalih. Ghax fil-kuntest kollu ta'

l-innu Kristu huwa l-bidu u l-iskop li lejha hija orjentata l-opra kollha ta' Alla, kemm fil-holqien, kif ukoll fil-fidwa. Fih il-hlejjaq kollha isibu s-sliem!

F'dan kollu jidher il-primat assolut, il-primat ta' ecellenza u l-primat universali ta' Kristu f'din l-opra kompluta li hija l-espressjoni ta' l-imhabba eterna ta' Alla l-Missier lejn il-holqien u lejn il-bnedmin kollha.

## Teologija

L-Innu Kristologiku isib id-dimensjoni shiha tieghu meta niftakru wkoll fl-aspetti teologici tieghu. Huwa Alla nnifsu li johloq (Kolossin 1, 16) fi Kristu kollox, dak kollu li hu fis-sema u fl-art, dak kollu li jidher u dak li ma jidhirx. Il-hajja tigi minn Alla l-Missier frott imhabbtu li tidher u ssehh permezz ta' l-Iben. Il-Missier u l-Iben huma maghqudin intimament fl-opra kollha tal-holqien. Fl-opra storika salvifika huwa l-Missier li jhabbeb id-dinja mieghu permezz ta' Kristu. Permezz tieghu jehlisna, jifdina, jahfrilna dnubietna u jaghmel li nidhlu niehdu sehem fis-saltna ta' Ibnu l-mahhub.

# "JIEN LI JIEN"

(Eżodu 3:14)

## IL-PRESENZA TA' ALLA FL-ANTIK TESTMENT



*Fr. Charles Buttigieg*

### Introduzzjoni

**A**lla ta' l-Antik Testment huwa differenti mill-allat tal-popli li kienu jdawru l-poplu magħżul, għaliex fejn dawn l-popli jippruvaw joħolqu u jiltaqgħu ma' l-allat tagħhom, fl-A.T. naraw lil Alla johloq id-dinja u lill-bniedem u jkun huwa nnifsu li jiltaqa' mal-bniedem, permezz ta' rivelazzjonjiet u alleanzi, kif naraw fl-ewwel ħames kotba tal-Bibbja



(il-Pentatewku). Dawn narawh fil-pattijiet li jagħmel Alla ma' Noe`, ma' Abraham u b'mod partikolari ma' Mose`, fil-patt tas-Sinaj. Naraw lil Alla jkellem lill-profeti fil-kuntest tal-istorja tal-poplu Lhudi kif naraw fil-kotba Storiċi u dawk tal-Profeti. Fil-kotba tal-Gherf naraw l-Gherf innifsu bħala l-kelma u l-immagna ta' Alla: "Hu raġġ tad-dawl ta' dejjem, mera bla tebgha tas-setgħa haddiema ta' Alla, u xbieha tat-tjieba tiegħu" (Gherf 7:26). Il-kitba apokalittika tikkoncentra mbagħad fuq r-rebħa ta' Alla fuq l-ghedewwa u l-gudizzju tiegħu (ara Dan 18:18-27). Dan kollu juri li Alla ta' Israel huwa Wiehed, Veru, Haj u Personali. Għalhekk mela l-istorja tal-Antik Testament hija fuq kollox l-istorja tal-poplu Lhudi li jagħmel kull sforz biex iwarrab l-idolu, l-alla falz, l-alla maħluq u jdur lejn dan Alla veru: "Ma jkolloxk allat oħra għajri. La tagħmilx għalik suriet minquxa u ebda xbieha ta' ebda haġa li hemm fil-gholi tas-sema, jew isfel fl-art, jew fil-baħar taht l-art." (Ez 20:3); "Nistmerru l-ghoġol tiegħek, Samarija. Il-korla tiegħi xegħlet għalik. Kemm se jdumu ulied Israel, bla hila li jissaffew?" (Hos 8:5).

### L-'Ismijiet' ta' Alla

Ir-Rivelazzjoni ta' Alla nnifsu lil Mose` hija l-mument ċentrali u mill-iktar importanti fl-istorja tas-salvazzjoni: "Mose` reġa' wieġeb: Ara, jiena mmur għand ulied Israel u nghidilhom: 'Alla ta' missirijietkom bagħatni għandkom, u huma jistaqsuni,


'X'jismu?' Jiena xi nghidilhom? Alla wieġbu: 'Jien li Jien.'" (Ez 3:13-14). Dan l-isem misterjuż: "Ehjuh-Jahweh", "Jien li Jien", insibuh 6823 darba fl-A.T. L-ebda alla ta' xi poplu ieħor ma ssejjaħ qatt b' dan l-isem. Il-pronunċja ta' dan il-isem ta' Alla, jibqa' dejjem misterjuż għall-istudjużi u dan għaliex irridu niftakru dan l-isem ta' Alla qatt ma kien jiġi ppronunċjat mill-poplu, ħlief darba fis-sena f'Jum l-Espjazzjoni, fil-'Yom Kippur' mill-Qassis il-Kbir biss, meta liebes l-ilbiesi speċjali kien jidhol fil-post il-qaddis (fis-Sanctum Sanctorum, bil-lhudi: 'Qodesh Ha-Qodashim', il-post l-iktar sigriet fit-tempju) fejn kien hemm l-arka, it-tron ta' Alla (il-magħqad jew is-siġġu tal-ħniema ta' Alla, bil-grieg: 'hilasterion'). Hawnhekk biss u f'dan il-jum biss, il-qassis il-kbir jippronunċja l-isem sagru ta' 'Jahweh'.

L-isem sagru kien jinkiteb biss bl-erba' konsonanti tiegħu mingħajr il-vokali, JHWH (tetragrammaton) u minflok l-isem 'Jahweh' kien jinqara bħala 'Adonaj' li jfisser 'Mulej', 'Sid' (bil-grieg: 'Kyrios' kif insibu fis-Settanta - LXX, it-tradizzjoni griega ta' l-A.T.). L-isem ta' Adonaj ġej minn Adon. Fis-sinagoga kienu jitolbu lil Adon 'olam, il-Mulej ta' l-Univers.

Uhud mill-ismijiet ta' Alla li niltaqgħu magħhom fl-A.T. huma: 'Yahweh Yireh', Alla li jipprovdi; 'Yahweh Shalom', Alla tas-Sliem; 'Yahweh Sabbaoth', Alla tal-Eżerċiti; 'Yahweh Raah', Alla

Mosè





hu r-Raghaj; ‘Yahweh Tsidkenu’, Alla l-ġustizzja tagħna; ‘Yahweh Rapha’, Alla li jfejjaq; ‘El-Elohim’, Is-Setghani; ‘El Elyon’, Alla l-Għoli, isem antik ħafna ta’ Alla; ‘El Roi’, Is-Setghani li jara; El Shaddai: Alla Setghani.; Alla li jista’ kollox. Alla tal-Muntanja; ‘El Olam’, Alla ta’ dejjem; ‘El Elohe Israel’, Alla ta’ Israel; ‘El Qadosh’, Il-Qaddis ta’ Israel. Bħalma qegħdin ninnotaw naraw hawnhekk żewġ tradizzjonijiet ta’ ismijiet ta’ Alla, waħda li tuża l-isem ‘Yahweh’ u l-oħra li tuża ‘El’. Infatti t-tradizzjoni ‘Jahwista’ hija tas-sena 1000 q.K. u ġejja min-naħa t’isfel tal-Palestina, filwaqt li dik Eloista hija tat-8 seklu q.K. u hija min-naħa ta’ Fuq. Dan l-isem ‘El’ kien it-terminu komuni għal alla għall-popli li kienu jgħixu ’l barra minn Israel. Fid-dinja semitika kemm ġewwa l-Feniċja u kemm f’Kanaan dan kien l-alla ta’ l-allat.

### It-Twemmin f’Alla Wieħed

Ix-‘Shema Israel’, jiġifieri l-Kredu lhudi (reċitat darbtejn kuljum), jistqarr li Alla huwa Wieħed: “Isma’, O Israel: Alla tagħna l-Mulej, il-Mulej waħdu. Ħobb, mela, lill-Mulej, Alla tiegħek, b’qalbek kollha, b’ruħek kollha u b’saħħtek kollha” (Dt 6:4-5). Huwa l-eqdem stqarrija tal-fidi tal-Lhud. Ma’ dan it-twemmin il-Lhud jemmnu li Alla huwa Veru: “Imma l-Mulej tassew hu Alla: Alla ħaj u sultan ta’ dejjem. Għall-għadab tiegħu titriegħed l-art, u għall-qilla tiegħu l-ġnus ma jfilhux.” (Ġer 10:10); huwa ukoll Traxxendenti: “Għax daqskemm huma oġġla s-smewwiet mill-art, daqshekk ieħor huma triqati ’l fuq minn triqatkom, u l-fehmiet tagħkom” (Is 55:9). Alla huwa Immanenti: “u l-ispirtu tiegħi, jibqa’ f’nofskom: la tibzghux!” (Hag 2:5); huwa Infinit: “Kbir il-Mulej, ta’ min ifahhru bil-bosta, bla tarf il-kobor tiegħu” (Salm 145:3); huwa

Etern: “Qabel ma twieldu l-muntanji, qabel ma tnisssu l-art u d-dinja, minn dejjem ta’ dejjem int, o Alla!” (Salm 90:2); Omnipreżenti: “Jista’ bniedem jistahba fil-moħbiet, u jien ma narahx? – Oraklu tal-Mulej – Ma nimliex jiena is-sema u l-art?...” (Ġer 23:24). Alla hu Ġhajjur: “La tmiġx quddiemhom: La tadurahomx ġħaliex jiena hu l-Mulej Alla tiegħek, Alla ġhajjur, li npatti l-ħażen tal-missirijiet fuq l-ulied sat-tielet u r-raba’ nisel lil dawk li jobogħduni; imma nagħder sa l-elf nisel lil min iħobbni u jzomm il-kmandamenti tiegħi” (Eż 20:5-6). Dan ma jfissirx li Alla huwa ġhajjur f’sens negattiv, imma li huwa offiż bl-imġiba ħażina tal-poplu. Huwa Alla Ġust: “Il-liġi tal-Mulej perfetta, u tagħti l-ħajja; ix-xhieda tal-Mulej hi sewwa, u tgħallem lil min ma jafx. Il-precetti tal-Mulej dritti, u jferrħu l-qalb; il-kmandament tal-Mulej safi, u jdawwal il-ġħajnejn” (Salm 19:8-9). Fuq kollox Alla huwa Tajjeb: “Twajjeb ma’ kulħadd il-Mulej, tjubitu fuq kull ma ġħamel” (Salm 145:9), u Hanin: “Jahweh! Jahweh! Alla li jagħder u jħenn; tqil biex jagħdab u kbir fit-tjieba u l-fedelta’” (Eż 36:6). Alla hu ukoll Omnixxenti; Immutabbli; Liberu; Qaddis u Imħabba. Alla ta’ l-Antik Testament huwa Missier (fl-A.T. bħala Missier jinsab 15-il darba):

“Bħalma jhenn il-missier ġħal uliedu, hekk iħenn il-Mulej ġħal min ġħandu l-biza’ tiegħu” (Salm 103:13) u ukoll huwa Omm: “Tista’ mara tinsa t-tarbija tagħha, u ma thennx ġħal bin ġufha? Imqar jekk din tinsa, jien ma ninsiek qatt” (Is 49:15).

Il-Misteru ta’ Alla Trinitarju jinsab ukoll fl-Antik Testament, anzi insibuh fl-ewwel vers tal-Bibbja: “Fil-bidu Alla ħalaq is-sema u l-art; u kienet l-art tahwid u baħ; u d-dlam kien fuq wiċċ l-abissi u fuq wiċċ l-ibħra kien jittajjar riħ ta’ Alla” (Ġen 1:1-2; ara ukoll Eż 31:3 u Is 11:2). Naraw f’din l-opra tal-ħolqien, it-Tliet Persuni f’Alla Wieħed, il-Missier li jaħlaq permezz tal-Kelma tiegħu (l-Iben), u l-Ispirtu s-Santu juri l-Holqien.

### **L-Arka, it-Tinda u t-Tempju**

L-arka kienet ix-xbieha tal-presenza ta’ Alla meta l-poplu kien qed jiġġerra fid-deżert. L-arka kienet kaxxa ta’ l-injam tal-ġaźzi (injam tajjeb mil-Libanu li ma kienx imur bis-susa) u miksija bid-deheb. Kienet erba’ piedi twila u żewġ piedi u nofs wiesgħa u fonda. F’nofsha kien hemm kaxxa tad-deheb (bil-lhudi: kapporeth), il-post tal-ħniena ta’ Alla, li fiha kien hemm biċċiet tal-Liġi ta’ Mose, il-bastun ta’ Mose’ u bieqja bil-manna. Ġħal

dawn ir-raġunijiet l-arka saret tfisser ġħall-poplu Lhudi il-presenza ta’ Alla. Meta l-poplu kien jieqaf fid-deżert, huwa kien ipogġi din l-arka fit-tabernaklu li kienet it-tinda (bil-lhudi: ha-mishkan – shekhinah, bil-latin: tabernaculum). “Kull meta Mose’ kien jidħol fit-tinda kienet tinżel kolonna ta’ šhab, u tieqaf fil-bieb u titkellem ma’ Mose’” (Eż 33:9). Din it-tinda tal-laqgħa jew tal-patt kienet il-post fejn Alla jiltaqa’ mal-poplu tiegħu. San Ġwann l-evangelista fil-bidu tal-vanġelu tiegħu jgħidilna li Ġesù ġie fid-dinja u għammar fostna: “U l-verb sar bniedem u għammar fostna...” (Ġw 1:14). Fl-original bil-grieg, litteralment naqraw li Ġesù ‘qiegħed it-tinda tiegħu fostna’ biex joqgħod magħna.

Is-Sultan David xtaq jibni t-tempju bħala d-dar stabbilita lil Alla, ġħaliex huwa kellu dar taċ-ċedru u l-Mulej kellu biss it-tinda. Izda t-tempju kellu jinbena minn ibnu Salamnun wara s-sena 1000 Q.K., fejn it-tabernaklu ma baqax jeżisti ġħax l-arka ġiet imqegħda fit-tempju (bil-lhudi: ha-miqdash) u “il-glorja (bil-lhudi: kavod) tal-Mulej kienet mlit it-tempju.” (1 Slat 8:11). It-tempju li ġie proprju mibni f’dak il-post ta’ dik il-muntanja Morija fejn Abram kien ser joffri bħala saġrificju lil Ibnu Isakk.

## Konkluzżjoni

Rajna mela li fl-A.T., Alla jieħu l-inizjattiva biex jidhol fi djalogu ta' mħabba mal-bniedem, ma' poplu partikolari, il-poplu ta' Israel. Naraw lil Alla li jaħlaq u jmxexxi, Alla li hu Wiehed u mhux hafna allat u fuq kolloxx Alla Ħaj li jippremja t-tajbin u l-ħżiena jieħdu l-kastig. Min-naħa l-oħra l-poplu holoq ħwejjeġ li kienu jgħinuh biex jiftakar f'din il-preżenza ta' Alla. Hekk insibu 'it-tinda' li matul il-mixja fid-deżert kienet il-preżenza t'Alla fost il-poplu meħlus. Meta mbagħad il-poplu Lhudi daħal fl-Art Imwiegħda, il-preżenza t'Alla kienet marbuta mat-tempju. Ma' dan kollu t-tempju qatt ma kien l-unika espressjoni tal-preżenza divina għax fil-fatt meta t-tempju kien imgarrat u l-poplu meħud fl-eżilju ta' Babilonja (il-kriżi

*“Mose` reġa` wieġeb:  
Ara, jiena mmur  
għand ulied Israel u  
ngħidilhom: ‘Alla ta’  
missirijietkom bagħatni  
għandkom’, u huma  
jistaqsuni, ‘X’jismu?’  
Jiena xi ngħidilhom? Alla  
wiegħbu: ‘Jien li Jien.’”*



tal-eżilju), il-poplu beda jagħraf li Alla mhux marbut ma' xi post partikolari. Imbagħad fil-milja taż-żmenijiet 'il-Verb sar bniedem' u l-preżenza divina ħadet sura viżibbli ta' bniedem, li hu xhieha ta' Alla. Għall-kuntrarju tat-tempju Lhudi li gġarrat tlitt darbiet, dan it-tempju l-gdid ta' Kristu ma jiggarrat qatt.

## Bibliografija

Biesner, E.C., God in Three Persons, Wheaton 1984.

Calduch-Benages, N., “God Creator of All (Sir 43:27-33)”, in R. Egger-Wenzel (ed.), Ben Sira's God. Proceedings of the International Ben Sira Conference, Durham - Ushaw College 2002, BZAW 321, Berlin - New York 2002, 79-117.

Egger-Wenzel, R., “‘Faith in God’ Rather than ‘Fear of God’ in Ben Sira and Job: A Necessary Adjustment in Terminology and Understanding”, in J. Corley – V.T.M. Skemp (eds.), Intertextual Studies in Ben Sira and Tobit: Essays in Honor of Alexander A. Di Lella, CBQMS 38, Washington D.C. 2005, 211-226.

Jukes, A., The Names of God in Holy Scripture, Grand Rapids (MI), 1986.

Nash, R.H., The Concept of God, Grand Rapids (MI) 1983.

Shorter, A., Revelation and its Interpretation, London 1983.



# IL-QAWMIEN TA' ĠESU FIT-TAGĦLIM SAN PAWL

*Mons Lawrenz Sciberras*

**I**l-Konċilju Vatikan II fil-kostituzzjoni dwar il-Liturġija kif ukoll f'dik dommatika dwar il-Knisja jgħalliem li l-ġrajja divina tal-qawmien ta' Kristu mill-mewt hija fost l-oghla u l-awqa ġrajjet ta' hajjet Kristu. Din timmarka ċ-ċentru tal-festi Kristoloġiċi l-ohra kollha li jduru madwarha u jinbnew fuqha. Għalhekk in-nisrani tassew kull nhar ta' Hadd l-ewwel jum tal-ġimgħa għandu jhossu obligat li jgħix din il-ġrajja tas-sema."F'dan il-jum l-insara għandhom jingabru flimkien biex jisimġhu l-Kelma ta' Alla u jissiehu fl-Ewkaristija, huma

u jagħmlu t-tifkira tal-Passjoni u tal-Qawmien mill-imwiet tal-Mulej Ġesu”. Anke l-apostlu San Pawl jinsisti tant u jgħallem ċar dwar is-siwi ta’ din il-ġrajja. F’dan l-artiklu se naraw kemm din tal-qawmien ta’ Ġesu għall-apostlu tal-Ġnus hija tassew iċ-ċentru ta’ dawk kollu li nemmnu.

## Il-pedament ta’ kollox

Kemm matul it-tagħlim tiegħu kif ukoll fl-ittri tiegħu San Pawl tkellem bosta drabi dwar il-qawmien ta’ Kristu. Imma t-test fundamentali dwar dan kollu qiegħed fl-ewwel ittra tiegħu lill-Korintin kapitlu 15 versi 1-11. Hawn Pawlu jurina l-metodu tiegħu tax-xandir tiegħu jiġifieri l-verità storika ta’ qawmien tal-Mulej Ġesu u l-valur

salvifiku tagħhom it-tnejn. L-okkażjoni ta’ din is-silta kienet il-fatt li f’Korintu kien hemm uħud li kienu qed jiċċdu l-qawmien tal-ġisem – korporali - tal-mejtin. Għal dawk iż-żminijiet dan it-tagħlim jidher li kien wiehed aċċettat ħafna. Pawlu biex jikkumbatti din l-ereżija bbaża r-risposta soda tiegħu fuq il-prinċipju generali li “Jekk Kristu ma qamx mill-imwiet, fiergħa hi l-predikazzjoni tagħna, u fiergħa wkoll il-fidi tagħkom” (1 Kor 15,14). Din il-ħaġa mbaġħad iġġorr magħha effetti teoloġiċi gravi: “U jekk Kristu ma kienx imqajjem, fiergħa l-fidi tagħkom, u intom għadkom fi dñubietkom” (1Kor 15,14). Imma Pawlu lill-Korintin ried jisgurahom li dak kollu li għallimhom u issa qed

jiktbilhom dwaru, jiġifieri dwar il-qawmien huwa tassew verità mela għandhom jemmnuh. Għaliex Pawlu issa wara li ltaqà ma’ Kristu rxuxat hemm fit-triq ta’ Damasku issa qed jagħti “xhieda tal-Evangeliu tal-grazzja ta’ Alla” (Atti 20,24).

## Dak li tghallem Pawlu

Is-sugġett dwar il-qawmien ta’ Kristu xejn ma kien wiehed ħafif, aktar u aktar għal dawk iż-żminijiet. Issa Pawlu ried akkost ta’ kollox jipperswadi lill-Korintin dwar l-importanza ta’ dan kollu billi huwa jgħarrafhom minn fejn għab dan it-tagħlim kollu. Fl-ittra li kiteb lill-Galatin Pawlu kellu jissielet bis-siħ biex lil dawn in-nies jipperswadihom li t-tagħlim li għallimhom huwa wiehed li rċevih



direttament minn Ġesu Kristu stess. “L-Evangelju li habbartilkom jien m’huwiex Evangelju tal-bnedmin. Għaliex jiena mhux minn għand bniedem irćevejtu jew tgħallimtu, imma kien irrivelat lili minn Ġesu Kristu. (Gal 1,11-12). Dan il-kliem isahħaħ kemm il-pożizzjoni ta’ Pawlu bħala apostlu kif ukoll li t-tagħlim tiegħu huwa wieħed ġenwin tassew. Irčieva it-tagħlim direttament minn għnd Kristu.


Issa din l-istess verità Pawlu jiktibha wkoll lill-Korintin rigward it-tagħlim dwar il-qawmien. “Qabel xejn, jien għallimtkom DAK LI TGĦALLIMT JIEN, jiġiferi, li Kristu miet minħabba dnuvietna, skont l-Iskrittura; difnuh u qam mill-imwiet fit-tielet jum, skont l-Iskrittura” (1 Kor 15,3). Nistaqsu. Min

kien dak li rrivela daqstant tagħlim għoli speċjalment dwar il-qawmien ta’ Kristu lil San Pawl? U fejn saret din ir-rivelazzjoni dwar dan it-tagħlim? Fl-ittra lill-Galatin l-istess Pawlu jikxef xi ftit dwar dan kollu: “Dak li għażilni sa minn ġuf ommi, u li sejjahli permezz tal-grazzja tiegħu għoġbu jirrivelali lil Ibnu biex inhabbru fost il-Ġnus” (Gal 1,15-16).

Imma t-tokk ta’ din ir-rivelazzjoni saret f’żewġ mumententi differenti minn xulxin, mumententi li biddlu għal kollox ħajjet Pawlu. L-ewwel fit-triq ta’ Damasku, propju f’dik li ahna nsejġulha l-konversjoni ta’ Pawlu. It-tieni matul dawk it-tlitt snin li wara l-konversjoni Pawlu mar għaddihom kważi kollha waħdu fid-deżert ta’ l-Gharabja. (Gal 1,17). Hemm dejjem issa skont san Ġwann

Kriżostmu, Pawlu kellu bosta u bosta rivelazzjonijiet minn Kristu stess. Issa kemm mill-Atti kif ukoll mill-Ittri nafu sew x’kienet għal Pawlu dik il-bidla: L-ewwel kien persekuttur qalil u aħrax ta’ Kristu, u wara apostlu b’sejġha speċjali imposta fuqu. Lill-isqof Timotju Pawlu jurih kemm kien aħrax mar-religjon. “Lili li qabel kont dagħaj, persekuttur u żebligh tiegħu. Izda sibt il-ħniena, għax dak li għamilt għamiltu bla ma kont naf” (1 Tim 1,13). Fl-ittra tiegħu lill-Filippin Pawlu jagħmel riferenza għal mod kif saret il-konversjoni tiegħu: “Ġesu Kristu ħataf lili”

(3,12). Il-verb grieg huwa katalemphte, ġejt mahtuf.



Pierre Etienne Monnot,  
S. Pawl,  
1708-18, Basilica ta'  
San Ġwann  
fil- Laterano, Ruma

Forsi b'mod aktar ċar ifisser maqbud jew miġbud minn taht għal fuq, daqs li kieku Kristu stess qabdu u harġu mis-saltna tad-dlam għas-saltna tad-dawl. Mela b'dan il-mod ta' kif saret il-konversjoni Pawlu ma seta' qatt inehhiha minn moħħu u minn qalbu. Difatti f'zewġ okkażjonijiet oħra u quddiem bosta nies uħud minnhom anke ta' pożizzjoni għolja u responsabbli, bħal ma kienu s-sultan Agrippa u martu Berniċi, Pawlu reġa' rakkonta din il-konversjoni tiegħu. (Atti 22,9-16; 26, 12-18).

Pawlu fit-tagħlim dwar il-qawmien ta' Ġesù iqaddeż l-Iskrittura. Żgur li din ir-riferenza qiegħda għat-Testment il-Qadim għaliex it-Testment il-Ġdid kien għadu bil- kemm kemm qiegħed jissawwar. Mela għaliema riferenzi ta' l-Iskrittura Pawlu qiegħed jirreferi?

Dawn huma: (a) Il-mewt u l-glorifikazzjoni fl-Għanjiet tal-Qaddej tal-Mulej" ta' Isaija speċjalment kapitlu 53,8. "Bħal haruf meħud għall-qatla u bħal naghga mbikkma f'id min iġizzha ma fetahx fomm". (b) Is-salm 22 "Alla tiegħi, Alla tiegħu għaliex tlaqtni". (c) U b'mod xi ftit imċajpar f'Is 54,7; u f'Ġona kapitli 1-2.

### Id-diversi xhieda

Fost id-diversi xhieda li raw lil Kristu mqajjem mill-mewt, Pawlu jsemmi lil Kefa, mela lil Pietru.

Fil-kelma Kefa, Pawlu jrid jagħmel allużjoni għall-pożizzjoni ewlenija ta' mexxej u leader li kellu Pietru. (Ara Lq 22,31) waqt l-aħħar ikla. Wara Pawlu jkompli jsemmi lill-Ħdax l-oħra, b'riferenza għall-appostli.

Imma donnu Pawlu ma kienx kuntent għaliex ikompli iżid "deher imbagħad lil aktar minn hames mitt aħwa flimkien, hafna minnhom għadhom hajjin sa llum" (v6). Pawlu mbagħad f'ton ta' umiltà kbira fuqu jkompli: "fl-aħħar deher lili wkoll wara kulhadd, qisni twelidt mormi qabel il-waqt" (I Kor 15,8). Quddiem din ix-xhieda kollha ma jifdal mela ebda dubju dwar il-qawmien ta' Ġesù. Hekk allura bdiet it-tradizzjoni appostolika dwar dan il-fatt divin tal-qawmien. Issa dan il-qawmien ta' Ġesu jitlob





minn nistrani biex l-imġiba tiegħu tkun taqbel għaż-żmien il-ġdid tal-istorja li fih daħlu bil-ġrajja tal-fidwa. Hemm l-applikazzjoni tal-kerigma, jiġifieri tat-tagħlim ta' l-appostli. Dan it-tagħlim li hafna minnu huwa ġdid, ihegġeg għall-prattika tal-fidi, tat-tama u ta' l-imħabba. "Jekk intom irxox tajtu ma' Kristu, fittxu l-hwejjeġ tas-sema, fejn Kristu qiegħed fuq l-lemin ta' Alla". (Kol 3,1). Il-qawmien ta' Kristu ta timbru u marka ġdida fuq il-ħajja ta' kull nistrani.

### **Perikli u rimedji**

San Pawl wara bosta esperjenzi fil-komunitajiet li huwa waqqaf kien jaf biċ-ċert li għad iqumu bosta profeti foloz u għomja u li dawn jippruwaw iħassru kull forma ta' tagħlim ġenwin li huwa stess b'tant diffikultajiet u tbatija xandar. Famuża fosthom hija l-ġrajja tal-Galatin. Ta' min ifakkar ukoll fid-diskors lill-presbiteri ta' Efesu meta Pawlu kien wasal biex ihallihom u issa żgur li mhux se jarahom, aktar huwa jgħidilhom: "Jien naf li, wara li nitlaq jien, jidhlu fostkom lpup qalila li lill-merhla ma jaħfruhilhiex" (Atti 20,29). Fil-waqt li lil isqof Timotju Pawlu jgħidlu: "Għax għad jiġi żmien meta għat-tagħlim tajjeb ma jibqgħalhomx sabar, iżda widnejhom jikluhom u jiġbru madwarhom

qabda mghallmin skont ma jixtiequ, u jwarrbu widjenhom mis-sewwa biex jiġgerrew wara l-ħrejjeġ" (2 Tim 4,3-4).

Quddiem dan id-dawl aħmar mimli periklu għall-komunitajiet li waqqaf Pawlu joffri wkoll ir-rimedji, hekk wiehed ikun jista' jikkonserva t-tagħlim dwar il-qawmien.

L-ewwel fost dawn ir-rimedji hemm l-fedeltà għat-tradizzjonijiet kemm bil-miktub kif ukoll bil-fomm. Dawn huma wirt l-appostli, mela ta' min jorbot fuqhom: "Mela ħuti, zommu ruħkom wieqfa u shaħ fit-tradizzjonijiet li intom tghallimtu sew bil-kelma sew bl-ittra tagħna" (2 Tes 2,15).

It-tieni rimedju: Thegġig u Prattika fil-ħajja liturġika, speċjalment fiċ-ċelebrazzjoni ewkaristika. Din iċ-ċelebrazzjoni għandha funzjoni anamnetiku jiġifieri niftakru fil-mumentu ċentrali kbar ta' ħajjet Kristu, passjoi mewt u qawmien (1 Kor 11,23-26). F'dan it-test hemm it-twaqqif ta' l-Ewkaristija mqaddsa.

It-tielet rimedju: Fl-istudju san ta' l-Iskrittura Mqaddsa mela fuq kollox ta l-interpretazzjoni tagħha. Lill-isqof Timotju Pawlu jiktiblul: "Imma int ibqa' miexi f'dak li tghallimtu u emmint bis-shiħ, għax taf minghand min tghallimtu, għax sa minn żgħoritek sirt midhla tal-Kotba Mqaddsa;

li jistgħu jagħtuk l-għerf li jwassal għas-salvazzjoni permezz tal-fidi fi Kristu Ġesu" (2 Tim 3,15-16). Ir-raba' rimedju: Għażla ta' ministri mħarrġin sew fit-tagħlim u d-depożitu tal-Knisja. Hekk wiehed ikun fi żgur li qed jieħu tagħlim san u ġenwin u fl-istess ħin ikun magħqud mal-mexxejja tal-Knisja. "Timotju, haress sewwa dak li kien fdat f'idejk. Aħrab il-kliem profan u fieragħ u l-kontradizzjonijiet ta' l-għerf falz, li xi whud ħaddnuh u tbiegħdu mill-fidi" (1Tim 6,20-21). Mela ċ-ċentru u l-qofol tat-tagħlim ta' Pawlu jdur kollu u jinbena fuq il-ġrajja gloriuża tal-qawmien ta' Kristu l-pesa jew il-mogħdija mill-mewt għall-ħajja. Dan il-fatt storiku ġie rrivelat lil Pawlu diversi drabi matul ħajtu u Pawlu b'rieda soda għaddih lilna.

### **Kotba sussidju**

Buscemi Alfio M, San Paolo vita opera messaggio. Gerusalemme 1996

Rigaux B., Dio l'a risuscitato, Roma,1973

Rossano P., Lettere ai Corinzi (=Nuovissima Versione della Bibbia 39), Roma 1972

Schlier H., Lettera ai Galati, Brescia,1965.



# IL-KONVERŻJONI TA' SAN PAWL KNISJA KATRIDRALI - MDINA

*Dun Pawl Sciberras*

## Introduzzjoni

Fl-erba' ħargiet ta' din is-sena, Dun Pawl Sciberras se jipprezenta l-kwadri titular tal-Katidral tal-Imdina, tal-Knisja Parrokkjali tar-Rabat f'Malta, tal-Knisja ta' San Pawl Nawfragu tal-Belt Valletta, u tal-Knisja Parrokkjali ta' Hal Safi mil-lat artistiku, Bibliku u kateketiku. Huma l-erba' kwadri b'San Pawl bħala l-protagonist tagħhom fil-konverzjoni u n-nawfragju tiegħu

f'Malta. L-arti tista' tghinna nirriflettu fuq l-istorja tas-salvazzjoni flimkien mal-Bibbja u l-katekezi.

## Il-qawwa tiegħi tidher fid-dghjufija

Il-kwadru titolari stil Barokk tal-Knisja Katidrali, il-Knisja-Omm tagħna, ġie kkummissjunat għall-Katidral il-qadim, li ġġarrarf bit-terremot il-kbir, sena wara li tpittrer minn Mattia Preti fl-1692, meta l-artist kellu 69 sena: bniedem matur u manament u artistikament.

Huwa kwadru drammatiku fix-xena tal-konverżjoni ta' l-Appostlu Pawlu li jiffossilizza, mehuda mill-Atti ta' l-Appostli. Il-pittura ġġib l-isem ta' It-Triq ta' Damasku: hemm fuq dik it-triq, Kristu Ġesù wera lillu nnifsu lil Pawlu. Imma dik l-istess triq kien hemm oħrajn mexjin fiha, li kienu qegħdin jimxu wara Kristu Ġesù, it-Triq tad-dixxipli nsara. Bħal kull triq, la għandha bidu u lanqas tmiem: għax il-bidu jagħmlu min jibda jimxiha u jtemmha meta u fejn irid hu.

## Iż-żewġ xeni tal-Kwadru

Il-kwadru jinqasam f'żewġ xeni: il-parti ta' fuq - ix-xena fuq is-sħab tas-sema u l-parti ta' isfel - x-xena tal-waqgħa ta' Pawlu.

## Ix-xena fis-Sema

Ix-xena ċelesti (ix-xena ta' fuq (1)) hija xena ferm



iktar sempliċi minn dik fuq l-art; ferm iktar trankwilla, u toħloq kuntrast kbir ma' dak li qiegħed jġri taħtha. Għandha protagonist tagħha lil Kristu mqajjem mill-mewt, (il-figura ta' Kristu) f'qagħda wieqfa, qagħda ta' rebbieh, fuq il-mewt u fuq l-Appostlu li qiegħed jippersegwitah. Il-figuri ta' Kristu wieqaf rebbieh u t-telqa ta' Pawlu (il-figura ta' Pawlu (2)) iwassluna għal dak li Pawlu tant jishaq fuqu fil-konflitti li sikwit kien ikollu fil-missjoni tiegħu. Dawk li haduha kontrih kienu jsejso l-awtorità tagħhom fuq dak li kellhom biex jiftahru bih.

1.

*Il-kwadru jinqasam f'żewġ xeni:*

*il-parti ta' fuq (1) - ix-xena fuq is-sħab tas-sema u*

*l-parti ta' isfel (2) - x-xena tal-waqgħa ta' Pawlu.*

2.





3.



4.



5

Pawlu kien jaf li hu għandu haġa waħda biss biex jiftaħar: id-dgħjufijiet tiegħu. “Jekk haġna jiftaħru ta’ bnedmin, ha niftaħar jien” (2Kor 11,18) imma mbagħad “Jekk għandi niftaħar, niftaħar b’dak li hu dgħajjef fija (2Kor 11,30; 12,5). Meta mbagħad wera fejn tassew qieghda s-saħħa u l-qawwa tiegħu, Alla nnifsu wiegħbu: “Bizżejjed għalik il-grazzja tiegħi; għax il-qawwa tiegħi tidher fl-aqwa tagħha sewwa sew fejn hemm id-dgħajjef.” “Għalhekk niftaħar minn qalbi l-aktar bid-debbolizzi tiegħi biex il-qawwa ta’ Kristu tghammar fija (2Kor 12,9).

Il-kwadru huwa mqieghed fil-Knisja Katidrali, fil-post fejn tingema’ l-assemblea liturgika. Hekk jiddeskrivih lil Ġesù rebbieh fuq il-mewt il-Ktieb tal-Ġemgħa Liturgika ta’ l-Apokalissi: “Bejn it-tron u l-erba’ Hlejjaq Hājjin u f’nofs ix-Xjuh rajt li kien hemm Hāruf, wieqaf, bħal maqtul.” Il-mewt għall-fidwa tal-bnedmin tal-Hāruf ta’ Alla, kif jurih Ġwanni l-Battista, ma kellhiex l-aħħar kelma fuq dak li hu wkoll l-Iben ta’ Alla (Ġw 1,29.36). Issa, tgħidilna l-Liturgija, “bis-sinjali tal-passjoni jsaltan haj u rebbieh għal dejjem.” (il-figura ta’ Kristu (3))

Il-qagħda wieqfa ta’ Kristu Rxoxxt tohloq kuntrast qawwi mat-telqa fl-art ta’ Pawlu, li sa f’it hin qabel kien għadu “bil-qawwa kollha jhedded bil-mewt lid-dixxipli tal-Mulej” u, “b’setgħa assoluta mingħand il-qassis il-kbir b’ittri għas-sinagogi ta’ Damasku, biex ikun

jista’ jaqbad l-irġiel u n-nisa kollha li jsib miexja fit-Triq tal-Mulej u jehodhom marbuta Ġerusalem” (Atti 9,1-2). Il-Kristofanija fit-Triq ta’ Damasku wriet lil Pawlu li dak li l-ktieb tad-Dewteronomju kien jurih bħala mishut minn Alla għax imdendel ma’ l-għuda (21,22-23), kien fil-fatt dak li hu magħżul minn Alla biex mis-saħta tal-mewt tiegħu tohrog il-hajja tal-bnedmin kollha. Kien dak li għax obda sal-mewt lill-Missier, anzi obda sal-mewt u mewt tas-salib, ġie mogħti minn Alla isem fuq kull isem iehor. Quddiemu kull irkoppa tiltewa, u kull ilsien jistqarr li “Kristu Ġesù hu l-Mulej għall-glorja ta’ Alla l-Missier” (Fil 2,11). Id-dehra ta’ l-Irxoxxt fit-Triq ta’ Damasku wriet lil Pawlu li l-mewt m’għandhiex l-aħħar kelma għal Ġesù ta’ Nazaret. Għax ġie mqajjem mill-mewt, fih jingabru l-profesjoni kollha u jikkonfermawh bħala Kristu l-Messija mwieghed. Minn dak il-hin ’il quddiem, Pawlu ra hajtu b’mod li jekk “Ngħix, imma mhux iżjed jien, iżda jgħix fija Kristu. Il-hajja li issa ngħix fil-ġisem qieghed ngħixha bil-fidi fl-Iben ta’ Alla”, li “habbni u ta lilu nnifsu għalija”, (Gal 2,20). “Imma meta Dak li għażilni sa minn ġuf ommi, u li sejjahli permezz tal-grazzja tiegħu, għogbu jirrivellali lil Ibnu biex inħabbru fost il-ġnus” ma kellux hliet ixandru lil kulhadd bħala s-Sid tal-holqien kollu (Gal 1,15-16). Għalhekk seta’ minn hemm ’il quddiem jiftaħar li “Ma ppretendjtx li kont naf xi haġa

fostkom, hliev lil Ġesù Kristu, u 'l dan imsallab" (1Kor 2,2). Mit-telqa tad-dgħjufija, tohroġ il-qawwa ta' min hu magħżul ikun xandâr tal-Mulej!  
 Magħqad għal riglejn Kristu rebbieh huwa s-shab (is-shab taht riglejn Ġesù (4)) għax Danjel kien habbar li ra wiehed, qisu iben ta' Bniedem ġej mis-shab tas-sema (7,13). Dak li jagħmel is-shab mirkeb tiegħu, u fuq ġwienah ir-rih jiġġerra huwa Alla, skont Salm 104,3. L-iben ta' Bniedem ġej fuq is-shab huwa l-Iben ta' Alla rebbieh fuq il-mewt u d-dnub, li jsaltan fil-qlub tal-bnedmin u jiġbed għal warajh il-ġnus kollha. Lejh iressaq ukoll lil dak li kellu jkun l-Appostlu tal-ġnus, Pawlu minn Tarsu. Preti ma jhalliniex ninsew din ir-rebħa kontinwa ta' Kristu Ġesù: f'idu x-xellugija (ix-xettru fl-id il-leminija ta' Ġesù (5)) jqegħdli x-xettru ta' Kristu Sultan.  
 Idawruh għandu l-anġli (l-anġli mal-panniġġ u s-shab (6,7)) jriegu l-mantar imtajjar u s-shab: elementi pittoriċi biex juru l-qawwa assoluta ta' Kristu Rxoxit fuq il-ħolqien kollu.

### Ix-xena fl-art

Ix-xena fuq l-art hija xena drammatika, vjolenti, aġitata għall-ahħar (mix-xena fl-art (2)).  
 Dawk ta' ma' l-appostlu Pawlu imbellhin, jittantaw jifhmu x'inhu jiġri.  
 Għalkemm jidher straxxnat ma' l-art, imwaqqa' minn fuq iż-ziemel li fuqu kien sejjer

fit-Triq, b'qilla liema bhala, bis-setgħa kollha mogħtija lilu mill-Qassis il-Kbir mitfugħa hdejh, (il-kitba tas-setgħa (8)), Pawlu jidher f'estasi, fi trance, għajnejh magħluqa (wiċċ San Pawl) ... donnu bniedem li, għalkemm f'nofs il-konfużjoni li biha mdawwar, jaf sewwa x'gara, jaf tajjeb min deherlu, jaf b'saħħa x'kienet tfisser dik id-dehra.

Iż-żewġ xeni m'humix maqtuġhin minn xulxin: is-sema jmiss l-art. Kristu rebbieh, kif tgħid il-Liturgija, tela' fis-sema mhux biex jinfired minn magħna. Il-lanza tas-suldat fuq ix-xellug tal-kwadru titlaq minn hdejn ras Pawlu (lanza hdejn ras Pawlu (8)), u hi miżmuma mis-suldat, qaddej ta' Pawlu, kemm kemm ma tmissx il-pala ta' rigel l-anġlu n-naħa ta' l-irkoppa l-leminija ta' Kristu. Id-dehra fit-Triq ta' Damasku tinteressa hafna d-dinja tal-bnedmin, tal-pagani anzi! Pawlu jiġi magħżul minn Kristu rebbieh, biex il-Knisja, f'Ananija, tkun tista' taħtru appostlu tal-Ġnus.

Mad-dehra tar-Rebbieh fuq il-mewt u d-dnub leħh id-dawl tat-tama u tal-fidi fuq il-Ġnus: l-imriezaq tad-dawl, ġejjin minn fuq, jolqtu ix-xena ta' isfel (fejn jolqot id-dawl, l-aktar fuq il-figuri jzommu ż-ziemel u taht is-shaba), biex ir-Rebbieh idawwal bil-qawmien tiegħu id-dinja li għaliha Pawlu nħatar appostlu ta' l-Evangjelju.



6.



7.



8.



# IL-MISTERJU TAT-TRINITA' QADDISA (2)

It-Testment il-Qadim u t-tliet Persuni f'Alla.

*P. Gwido Schembri ofm*

It-Testment il-Qadim ma jittkellimx b'mod dirett dwar Alla fi tliet persuni; l-ewwelnett ghax kienet tkun haġa perikoluża li jagħmel hekk minħabba li l-popli ta' dak iż-żmien kienu mxaqilbin li jaduraw diversi allat . It-tieni, ghax it-Testment il-Qadim kien preparazzjoni għall-Ġdid. Imma t-TQ jalludi għall-pluralità ta' persuni f'Alla wiehed. Fit-TQ insibu passi

li jtkellmu fuq “l-anglu ta’ Jahweh” li jidher bhal Alla stess u bhala mibghut tieghu fir-relazzjoni tieghu mal-bniedem. Jitkellem ukoll fuq “il-Kelma tal-Mulej”, fuq “l-Ispirtu tal-Mulej” u fuq-”Gherf” ta’ Alla li darbtejn jidher bhala persuna (Prov. 1,20; 8,9).

Dawn it-tlieta, Kelma-Spirtu-Gherf, jissemmew b’relazzjoni għall-hidma ta’ Alla fis-salvazzjoni tal-bniedem, sewwa sew kif Alla l-Missier hadem fil-Patt il-Ġdid għas-salvazzjoni tagħna wara l-inkarnazzjoni ta’ Ibnu Ġesù permezz ta’ l-Ispirtu s-Santu.

Fil-Profeti l-Kelma tal-Mulej hija dejjem ir-rivelazzjoni ta’ Alla ; din il-Kelma tlibbset bil-gisem tagħna biex tagħtina l-ħajja, iddawwalna u ssalvana (ara l-ewwel vrus ta’ l-evangelju ta’ Ġwanni).

Fil-kotba tal-Gherf l-Gherf ta’ Alla kien jahdem ma’ Alla, ara S. 104,24; S.136, 5 (fit-testGħebrajk); Prov 3,19; u skont San Pawl “l-Gherf ta’ Alla hu Kristu (1 Kor 1,24) li fih, bih u għalih sar kollox. U l-Ispirtu ta’ Alla, li fil-Ġenesi ttajjar fuq il-kaos tal-bidu tal-ħolqien u tah ordni u ħajja u dawwal il-profeti, hu l-Ispirtu s-Santu mwieghed minn Kristu li hadem fil-bidu tal-Knisja u għadu jahdem kif naqraw fl-Atti ta’ l-Appostli.

### **It-Trinità fit-Testment il-Ġdid**

It-Testment il-Ġdid idawwal dak li hemm mistur u mdallam fil-Qadim b’mod l-iktar ċar. Mela għaliex hawn diversi setet (setet mhux fis-sens ta’ disprezz imma ta’ friegħi herġin mir-religjon nisranija) li ma jemmnux fit-Trinità? Ir-raġuni hi n-nuqqas ta’ tagħlim serju u ta’ umiltà li tmexxi lill-bniedem biex jirbaħ id-dubji li jistgħu jinbtu

dwar misterju hekk kbir. Hu veru li meta wiehed jaqra u jirrifletti dak li hemm fit-Testment il-Ġdid jista’ jithawwad. Imma min jithawwad hu fl-obbligu jicċara d-dalma ta’ mohħu permezz ta’ tagħlim serju. Fuq xi dubji li jistgħu jinbtu dwar dan is-sugġett nitkellmu iktar ‘il quddiem. It-tagħlim dwar it-Trinità fit-Testment il-Ġdid insibuh l-iktar fi tliet stadji, stadju iktar ċar mill-ieħor: fis-Sinottiċi (Mattew, Mark u Luqa), fil-kitba ta’ San Pawl u f’San Ġwann.

### **A. It-tliet Persuni tat-Trinità msemminjin flimkien**

a) f’Mattew, f’Mark u f’Luqa It-tliet Persuni jissemmew flimkien fid-dehra ta’ wara l-magħmudija ta’ Ġesù, meta “tela’ mill-ilma, ra s-sema miftuħ u l-Ispirtu niezlel fuqu bhal ħamiema. U ġie lehen mis-sema jgħid: Int Ibni l-għaziz, bik nitgħaxxaq) (Mk 1,10s.; Mt 3,13-17; Lq 3,21s.).

Imma t-test ewlieni dwar it-tliet Persuni flimkien insibuha f’Mattew 28, 19s. li jitkellem dwar meta Kristu Rxoxt baġhat lill-appostli u qalilhom :”Morru mela u aghmlu dixxipli mill-ġnus kollha, u għammduhom fl-isem tal-Missier, u ta’ l-Iben, u ta’ l-Ispirtu s-Santu. U għallmuhom josservaw dak kollu li ordnajtilkom. Jien magħkom għal dejjem, sa l-aħħar tad-dinja” (Mt 28, 19s. u paral.). Hawn it-tliet Persuna huma marbutin ma’ xulxin u distinti minn xulxin b’mod l-iktar ċar kif kienu jemmnu l-Insara tal-bidu u dahhlu fil-liturġija batteżimali. Din ix-xhieda “salvifika”, jġigifieri kif Alla ġie rivelat lilna, tirrifletti u hija fiha nfisha x-xhieda ontoloġika, jġigifieri kif in-natura ta’ Alla hi fi tliet Persuni.



# ON THE WAY TO DAMASCUS

## THE BEGINNING OF A NEW LIFE



COMMISSARIAT OF THE HOLY LAND IN MALTA

EXHIBITION PROMOTED BY



CONCEPT AND  
EDITORIAL COORDINATION  
EUGENIO DAL PANE

EDITOR OF SECTION I

GIORGIO M. VIGNA, OFM  
IN COLLABORATION WITH  
FRANCISCAN BIBLICAL SCHOOL,  
JERUSALEM

EDITORS OF SECTION II

GIANLUCA ATTANASIO, FSCB  
JONNAH LANGI, FSCB  
IN COLLABORATION WITH  
PRIESTLY FRATERNITY OF THE MISSIONARIES  
OF ST CHARLES BORGOMANO

RESEARCH AND ICONOGRAPHIC COMMENT  
SANDRO CHERICI, ULTRERA

ORGANIZATIONAL COLLABORATION  
GIUSEPPE CAFFULLI, HOLY LAND

ORGANIZATION AND COMMUNICATION  
GAIA AULINO, CRISTINA ZOLI  
ITACA EVENTI

GRAPHIC PROJECT

ANDREA CIMATTI

ENGLISH TRANSLATION

FR. NOEL MUSCAT, OFM

PATRONAGE



Custody of the Holy Land



Papal Basilica St Paul Outside the Walls  
Pauline Year

ITALIAN EDITION CATALOGUE



LIBRERIA EDITRICE VATICANA

ITACA

BOOKSHOP

itacalibri.it

libreria on line di cultura cattolica

OFFICIAL WEBSITE OF THE EXHIBITION

itacaventini.it/sanpaolo

Wirja ta' 46 pannel fuq il-ħajja ta' S. Pawl, mill-Kummissarjat ta'  
l-Art Imqaddsa, fl-okkazzjoni tas-sena Pawlina,  
fil-Kunventi Frangiskani.  
Għal aktar informazzjoni ċempel 21242254